



RAPPORT DWAR INVESTIGAZZJONI

Każ Nru: K/053

Allegazzjoni: Użu indebitu ta' fondi pubbliċi sabiex tingħata
pubblicità lis-Segretarju Parlamentari Andy Ellul

Ilmentaturi: L-Onor. Dr Karol Aquilina u l-Onor. Ivan Castillo

Data tal-Ilment: 2 t'Ottubru 2023

Data ta' Dan ir-Rapport: 14 ta' Novembru 2024

L-Ilment

1. Fit-2 t'Ottubru 2023, permezz ta' ittra, l-Onor. Dr Karol Aquilina u l-Onor. Ivan Castillo (l-Ilmentaturi) allegaw illi deher riklam imħallas minn fondi pubbliċi fuq il-paġna ta' Facebook tas-Segretarjat Parlamentari għad-Djalogu Soċjali, liema riklam kien *"jirrappreżenta ksur tal-paragrafi 4.9, 4.10, 5.3 u 7.4 tal-Kodiċi ta' Etika għall-Ministri u Segretarji Parlamentari mis-Segretarju Parlamentari Andy Ellul."*
2. L-Ilment huwa anness ma' dan ir-rapport bħala **Dok. A**, flimkien ma' screenshots li juru r-riklam kif deher fuq l-imsemmija paġna ta' Facebook.
3. Dan l-ilment jittratta dwar aġġornament ("post") li deher fuq is-sit soċjali Facebook fit-28 ta' Settembru 2023. L-aġġornament deher f'paġna fuq Facebook intolata "Djalogu Soċjali", li hija l-paġna uffiċjali tas-Segretarjat Parlamentari għad-Djalogu Soċjali.
4. L-aġġornament ħa l-forma ta' filmat ta' minuta u sebgħa u tletin sekonda li fih jidher l-Onor. Dr Andy Ellul flimkien mas-Sa. Angela Agius, Chairperson tal-bord tal-għażla tal-Premju Nazzjonali Haddiem tas-Sena. L-Onor. Dr Ellul jidher u/jew jinstema' jitkellem fil-filmat għal madwar minuta.



5. Dan l-aġġornament kien “sponsored post”. Dan ifisser li s-Segretarjat għad-Djalogu Soċjali, bħala s-sid tal-paġna fejn ittella’ l-aġġornament, hallas sabiex l-aġġornament ikollu ċirkolazzjoni usa’ min-normal fost dawk li jużaw Facebook.

6. Wara li ħa konjizzjoni tal-ilment ipprezentat mill-Ilmentaturi, dan l-Uffiċċju nnota illi l-istess aġġornament deher ukoll bħala sponsored post fuq il-paġna personali tal-Onor. Dr Ellul fuq Facebook. Fil-każ ta’ dan ir-riklam, l-aġġornament deher li hu mħallas minn Dar il-Mediterran għall-Konferenzi skont id-dettalji dwar ir-riklam li kienu aċċessibbli fuq Facebook (**Dok. B**).

Il-Kuntest

7. Fis-17 ta’ Marzu 2021 il-Kummissarju għall-Istandards fil-Ħajja Pubblika preċedenti, Dr George Hyzler, ħareġ rapport dwar każ ta’ riklam maħruġ minn ministeru tal-gvern li ġie ppubblikat f’diversi gazzetti.¹ Ir-riklam kien ta’ paġna sħiħa iżda nofsu kien meħud minn ritratt tal-ministru konċernat. Fir-rapport tiegħu dwar dan il-każ, il-Kummissarju Hyzler ikkonkluda li r-riklam kien jinvolvi l-użu ta’ fondi pubbliċi minn ministru għall-iskop ta’ pubbliċità personali.

8. Il-Kummissarju Hyzler irrefera r-rapport tiegħu lill-Kumitat Permanenti tal-Parlament għall-Istandards fil-Ħajja Pubblika. Wara d-diskussjoni fil-Kumitat, il-membri tal-Kumitat ivvutaw tnejn favur u tnejn kontra r-rapport. L-Ispeaker bħala Chairman tal-Kumitat kellu vot deċiżiv, iżda astjena. Fi stqarrija li huwa ppubblika biex jispjega għalfejn għażel li jastjeni, l-Ispeaker qal:

Is-Sedja thoss illi fiċ-ċirkostanzi hija tikkondividi mal-Kummissarju għall-Istandards fil-Ħajja Pubblika, u dan kif effettivamente għamel referenza għalih ukoll il-Ministru Edward Zammit Lewis, illi għandu jkun hemm guidelines anke dwar kif jiġu magħmula l-adverts. Dan sabiex jiġu stabbiliti kriterji ċari li wieħed għandu jimxi fuqhom biex ikun aktar konfortat illi b’dak li qed jagħmel ma jkunx b’xi mod qed jikser xi regolament tal-istess Kodiċi ta’ Etika.²

¹ Rapport dwar il-każ K/028, aċċessibbli minn <https://standardscommissioner.mt/wp-content/uploads/Commissioner-for-Standards-case-report-K028.pdf>.

² Motivazzjoni tal-vot tal-Ispeaker dwar il-Każ K/028 fil-laqgħa tal-Kumitat dwar l-Istandards fil-Ħajja Pubblika tat-28 ta’ April 2021, aċċessibbli minn <https://cdnothers.timesofmalta.com/1a8a4fc335646718fefdaa33b4c9e5441612096a.pdf>.



9. Fid-dawl ta' dan, fit-22 ta' Ġunju 2021 il-Kummissarju ppubblika abbozz ta' linji gwida intitolati *Guidelines on Government Advertising and Promotional Material*, sabiex kull min kellu interess, inkluż il-partiti politiċi, il-gvern u l-pubbliku in ġenerali seta' jissottometti l-veduti tiegħu dwarhom.

10. Fit-2 ta' Awwissu 2021 il-Kummissarju ppubblika l-linji gwida bħala dokument definittiv.³ Huwa bagħat kopja tagħhom lil kull deputat parlamentari fis 6 ta' Awwissu 2021 sabiex id-deputati jigu aġġornati b'dawn l-iżviluppi u jirregolaw ruħhom fid-dawl tal-istess linji gwida. Fl-ittra li bagħat lid-deputati flimkien mal-linji gwida, il-Kummissarju qal:

Il-linji gwida huma maħsuba biex jiżguraw li l-infieq ta' fondi pubbliċi fuq riklami u materjal promozzjonali jservi skop leġittimu fl-interess pubbliku, u ma jintefqux fondi pubbliċi fuq pubbliċità personali jew politika.

Dawn il-linji gwida ma jirrappreżentawx regoli ġodda fihom infushom. Huma jindikaw kif jiena bi ħsiebni ninterpreta r-regoli eżistenti fil-kodiċi ta' etika tal-ministri u l-kodiċi li japplika għall-persuni ta' fiduċja jekk ikollu każ li jinvolvi riklami jew materjal promozzjonali imħallsa minn fondi pubbliċi.

11. Fl-1 ta' Ġunju 2022 il-Kummissarju preċedenti ħareġ rapport dwar każ ieħor li kien jinvolvi riklami mħallsa minn fondi pubbliċi.⁴ F'dan il-każ ukoll il-membri tal-Kumitat Permanenti għall-Istandards fil-Ħajja Pubblika ivvutaw tnejn favur u tnejn kontra r-rapport. L-Ispeaker ta l-vot deċiżiv tiegħu kontra r-rapport, li b'hekk ma ġiex adottat mill-Kumitat. L-Ispeaker ibbaża l-vot deċiżiv tiegħu fuq il-fatt li l-linji gwida ta' Awwissu 2021 ma kellhomx saħħa legali.⁵

12. Fid-dawl ta' dan, is-sottoskritt kiteb lill-Ispeaker fit-18 ta' Lulju 2023 sabiex jirrakkomanda formalment, skont l-artikolu 13(1)(g) tal-Att dwar Standards fil-Ħajja Pubblika, li l-linji gwida in kwistjoni jigu nkluzi fit-tieni skeda tal-Att bħala addenda għall-kodiċi ta' etika ministerjali. B'hekk il-linji gwida

³ Dawn il-linji gwida jistgħu jitniżżlu minn <https://standardscommissioner.mt/wp-content/uploads/guidelines-government-advertising-promotional-material.pdf>.

⁴ Rapport dwar il-każ K/041, aċċessibbli minn <https://standardscommissioner.mt/wp-content/uploads/Commissioner-for-Standards-case-report-K041.pdf>.

⁵ Motivazzjoni tal-vot tal-Ispeaker tat-28 ta' Ġunju 2023, aċċessibbli minn <https://www.gov.mt/en/Government/DOI/Press%20Releases/PublishingImages/Pages/2023/06/29/pr231024/pr231024a.pdf>.



jkollhom bażi legali u jiġi eliminat kull dubju dwar il-validità tagħhom. Fl-ittra tiegħu is-sottoskritt irrifera għaž-żewġ każi msemmija fuq u qal:

Fiz-żewġ każi l-Kumitat interpreta d-dispożizzjonijiet rilevanti b'mod ristrett iżżejjed, b'hallikieku kien qed japplika l-prinċipji tal-liġi kriminali għall-kamp tal-etika. Fil-fehma tiegħi, dan mhux korrett. L-Att dwar Standards fil-Ħajja Pubblika juri b'mod ċar li allegazzjonijiet ta' ksur ta' etika m'għandhomx jiġu trattati qishom akkużi kriminali. L-implikazzjonijiet u r-reperkussjonijiet ta' allegazzjoni ta' ksur ta' etika u allegazzjoni ta' reat huma għal kollox differenti u m'għandhomx jiġu ttrattati jew regolati bl-istess mod. L-etika tmur lil hinn mill-osservanza stretta tal-liġi.

Jekk wieħed iqis dawn iż-żewġ każi b'hal preċedent, ifisser li l-Kumitat dwar l-Istandards la hu lest jistrieħ fuq il-kodiċi ta' etika ministerjali u lanqas ma huwa lest jirreferi għal-linji gwida huwa u jikkunsidra allegazzjonijiet ta' ksur ta' etika marbuta ma' riklami m'ħallsa minn fondi pubbliċi. B'hekk il-Kumitat effettivament ħoloq sitwazzjoni fejn huwa ma jistax jieħu azzjoni kontra tali ksur. Din is-sitwazzjoni għandha tiġi indirizzata b'urġenza.⁶

13. Din ir-rakkomandazzjoni għadha pendenti quddiem il-Kumitat, minkejja li f'każ riċenti, l-Ispeaker għal darb'oħra ta vot deċiżiv kontra l-adozzjoni tar-rapport ta' dan l-Uffiċċju⁷ għar-raġuni li l-linji gwida m'għandhomx bażi legali.

Proċedura tal-Investigazzjoni

14. Is-sottoskritt deherlu illi l-ilment hawn taħt konsiderazzjoni kien jimmerita investigazzjoni fid-dawl tad-dispożizzjonijiet li ġejjin tal-Kodiċi ta' Etika għall-Ministri u Segetarji Parlamentari, li jinsab fit-tieni skeda tal-Att dwar Standards fil-Ħajja Pubblika (il-kapitolu 570 tal-liġijiet ta' Malta):

⁶ Din l-ittra hija aċċessibbli minn <https://standardscommissioner.mt/wp-content/uploads/recommendation-to-speaker-2023-07-18.pdf>.

⁷ Rapport dwar il-każ K/052, aċċessibbli minn <https://standardscommissioner.mt/wp-content/uploads/Commissioner-for-Standards-case-report-K052.pdf>. Ta' min wieħed jinnota li l-konkluzjonijiet f'dan ir-rapport ma kinux ibbażati fuq il-linji gwida.



4.9 Il-Ministri għandhom iżommu separati r-rwoli tagħhom bħala Ministri u bħala Deputati, kif ukoll ir-rwol tagħhom bħala membru ta' partit politiku.

4.10 Il-Ministri għandhom jirrispettaw il-prinċipju tal-imparzjalità politika tas-servizz pubbliku.

5.3 Diliġenza – Iadarba l-Ministri jamministraw beni pubbliċi, f'isem il-pubbliku ingenerali, għandhom jeżerċitaw l-oġġla livell ta' diliġenza inkluż fl-infiq ta' fondi pubbliċi, kif ukoll għandhom jaħdmu b'għaqqal u bżulija fit-twettiq tad-doveri tagħhom.

7.4 Il-Ministri għandhom jirrispettaw l-imparzjalità tas-servizz pubbliku u jaraw illi l-influwenza tagħhom fuq is-servizz pubbliku ma tkunx abbużata. [...]

15. Is-sottoskritt deherlu li dan il-każ kellu jiġi kkunsidrat ukoll fid-dawl ta' dawn id-dispożizzjonijiet tal-linji gwida tat-2 ta' Awwissu 2021:

2.3 Inter alia, government advertising may include: [...]

(c) boosted or sponsored posts on social media; [...]

3.5 Government advertisements, as distinct from promotional material, should not include the names or photographs of ministers.

16. Is-sottoskritt deherlu li l-investigazzjoni kellha tkopri wkoll il-pubblikazzjoni tar-riklam fuq il-paġna personali tal-Onor. Dr Ellul (ara l-paragrafu 6 fuq).

17. Dan l-Uffiċċju kiteb lill-Onor. Dr Ellul fil-5 ta' Jannar 2024 sabiex jirreferilu l-ilment kif ukoll jinfurmah bl-estensjoni tal-ambitu tal-investigazzjoni. L-ittra hija annessa bħala **Dok. Ċ**. Din l-ittra rriferiet għad-dispożizzjonijiet ikkwotati fuq tal-kodiċi ta' etika ministerjali u għal-linji gwida ta' Awwissu 2021. L-ittra talbet lill-Onor. Dr Ellul jagħti l-veduti tiegħu b'mod ġenerali dwar l-ilment u jgħid ukoll:

- kemm sewa r-riklam, inkluż il-produzzjoni tal-filmat u l-ħlas tal-isponsored post;
- jekk jikkonsidrax li l-apparenza tiegħu f'dan ir-riklam kien ġustifikat fl-interess pubbliku, u jekk iva, għalfejn;



- jekk ir-riklam in kwistjoni jirrispettax id-distinzjoni bejn l-irwol tiegħu bħala Segretarju Parlamentari u l-irwol tiegħu bħala politiku f'kapacità personali;
- jekk ir-riklam jaffettwax l-imparzjalità tas-servizz pubbliku, peress li deher fuq il-paġna fuq Facebook tal-uffiċċju tiegħu u l-pagamenti relattivi preżumibbilment ġew awtorizzati minn uffiċjal pubbliku.

18. L-Onor. Dr Ellul wieġeb permezz ta' ittra datata l-31 ta' Jannar 2024 (**Dok. D**). FL-ittra tiegħu, l-Onor. Ellul qal illi l-kontenut tal-filmat sugġett tal-Ilment huwa ta' interess pubbliku, dan peress illi kien qed juri informazzjoni dwar premju nazzjonali biex ihegġegħ membri tal-pubbliku sabiex jipparteċipaw u jissottomettu applikazzjonijiet għall-istess premju. L-Onor. Dr Ellul sostna illi bħala Segretarju Parlamentari, huwa fid-dmir u d-dover tiegħu li jinforma l-pubbliku dwar dan l-avveniment.

19. Barra minn dan, l-Onor. Dr Ellul irrisponda għad-domandi speċifiċi ta' dan l-Uffiċċju u qal is-segwenti:

- a. Fir-rigward tal-ispejjeż rilatati mar-riklam, l-Onor. Dr Ellul qal li l-produzzjoni tal-filmat u teħid ta' ritratti sewa €295 u li l-sponsored post fuq Facebook sewa madwar €50;
- b. Li l-sponsored post ma tħallsitx minn fondi pubbliċi;
- c. Li l-kliem li uża fir-riklam ma kinux partigġjani u li indirizza lill-Maltin u Għawdxin b'mod ġenerali, mingħajr riferenza għax-xogħol politiku jew tal-kostitwenza tiegħu;
- d. Ir-riklam kien dwar xogħol tal-Gvern u hu bħala politiku responsabbli għall-premju ħass li kellu d-dmir iħabbar li fetħu l-applikazzjonijiet għan-nomini;
- e. Dar il-Mediterran ma kellha x'taqsam xejn (mar-riklam li deher fuq il-paġna personali tiegħu) ħlief għall-fatt li l-avveniment sar hemm.

20. L-Onor. Dr Ellul ippreżenta diversi dokumenti flimkien mal-ittra tiegħu in sostenn tal-punti msemmijin minnu, fosthom kopja ta' fattura li turi l-ispejjeż għall-filmat kif ukoll l-editjar tal-istess fl-ammont ta' €295, li tidher li ntbaġħtet lis-Segretarjat Parlamentari għad-Djalogu Soċjali, u lista ta' pagamenti li saru għall-promozzjoni ta' riklami fuq Facebook. F'dan l-aħħar dokument, hemm redazzjoni sostanzjali ta' informazzjoni, u jidher biss ammont ta' €50 imħallas in konnessjoni mal-Premju Haddiema tas-Sena 2023.



21. L-Onor. Ellul ippreżenta diversi dokumenti oħra mal-ittra tiegħu, inkluż kopji tal-ittra mingħand is-sottoskritt, tal-Ilment, u ta' rapporti li dehru fil-gazzetti rilatati mal-intavolar tal-Ilment. Għal raġunijiet ta' prattiċità dawn mhumiex qed jiġu riprodotti mal-ittra tiegħu.

22. Is-sottoskritt ħass illi kien hemm bżonn ta' iktar investigazzjoni fir-rigward ta' dak li ssottometta l-Onor. Dr Ellul. Għalhekk, talab li l-Onor. Dr Ellul jidher quddiemu sabiex jixhed dwar il-filmat/riklami in kwistjoni, kif ukoll jippreżenta l-lista ta' pagamenti għal riklami fuq Facebook mingħajr redazzjoni ta' informazzjoni.

23. Fit-18 ta' Marzu 2024 deher l-Onor. Dr Ellul quddiem is-sottoskritt sabiex jixhed in konnessjoni mal-filmat li deher fuq il-paġna fuq Facebook tas-segretarjat parlamentari tiegħu u fuq il-paġna personali tiegħu fuq Facebook bħala imħallas minn Dar il-Mediterran.

24. F'din il-laqgħa l-Onor. Dr Ellul spjega li originarjament kien ippreżenta d-dokumentazzjoni mitluba b'redazzjoni ta' informazzjoni peress illi l-individwu fis-segretarjat tiegħu responsabbli għall-komunikattiva, is-Sur Luke Cassar, kellu kliġenti oħrajn li jidhru fil-lista ta' pagamenti. Ippreżenta kopja tal-istess dokument mingħajr redazzjonijiet, kif ukoll żewġ "screenshots" tal-kont tar-Revolut tas-Sur Cassar. Dan l-Uffiċċju nnota li t-transazzjoni u pagament rilevanti jikkorrispondu mal-ammont ta' €50 imħallas għar-riklam li deher fuq il-paġna ta' Djalogu Soċjali. Għal raġunijiet ta' privatezza, dawn id-dokumenti mhumiex annessi ma' dan ir-rapport.

25. Fir-rigward tal-iskop tar-riklam, l-Onor. Dr Ellul qal:

[...] dana kien f'Ottubru, u f'Diċembru jsir l-event, iġifieri ridna illi, japplikaw il-, l-ażjendi, jinnominaw lil xi ħadd, ridt naħtar il-bord, u mbagħad jiġu magħżula, imbagħad, jiġifieri kien hemm element illi aħna ridna ninfurmaw lill-pubbliku, erm issottomettu l-applikazzjonijiet għax kien hemm process xi jsir. Ovvjament, isir [...] mal-uffiċċju tal-President allura jridu jiġi segwiti ċertu protocol, u, l-għan kien, għalhekk jiena anke fir-risposta tiegħi, mhux b'xi mod biex, kieku ridt nippromwovi lili nnifsi mhiex – ħa nippromwovi b'dak il-mod, imma ridna inheggu l-pubbliku erm, biex jissottometti n-nomina – dawn – dan huwa event nazzjonali – ⁸

⁸ Traskrizzjoni tax-xhieda tal-Onor. Dr Andy Ellul tat-18 ta' Marzu, Dok. E, linji 48-56.



26. Spjega ukoll illi l-persuna responsabbli għar-riklam in kwistjoni huwa konsulent fis-segretarjat tiegħu. L-Onor. Dr Ellul ma setax jispjega għalfejn dehret Dar il-Mediterran bħala l-entità li ħallset għar-riklam fuq il-paġna personali tiegħu, dan peress illi ma kienx hu li kien tella' l-aġġornament in kwistjoni.

27. Sussegwentement dan l-Uffiċċju kiteb lill-Onor. Dr Ellul sabiex jitolbu jipprovdli l-isem u dettalji tal-individwu msemmi minnu fix-xhieda tiegħu bħala responsabbli għall-komunikattiva u b'mod speċifiku, responsabbli għar-riklam in kwistjoni.

28. Fis-26 ta' Marzu 2024, l-Onor. Dr Ellul kiteb lil dan l-Uffiċċju fejn qal li s-Sur Luke Cassar, konsulent responsabbli għall-komunikattiva u avvenimenti fis-segretarjat tiegħu, kien il-persuna konċernata, u pprova d-dettalji ta' kuntatt tiegħu.

29. Dan l-Uffiċċju sussegwentement ħarrekk lis-Sur Luke Cassar sabiex jispjega l-irwol tiegħu fil-promozzjoni tal-filmat in kwistjoni.

30. Fit-3 ta' Mejju 2024, is-Sur Cassar deher quddiem is-sottoskritt sabiex jixhed in konnessjoni mar-riklam li deher fuq il-paġna fuq Facebook tas-segretarjat parlamentari bit-titlu "Djalogu Soċjali", u sussegwentement fuq il-paġna personali tal-Onorevoli Ellul.

31. Is-Sur Cassar gie mistoqsi jispjega x-xogħol tiegħu fis-segretarjat tal-Onor. Dr Ellul. Qal li ma jaħdimx full-time mas-segretarjat, però jaħdem 30 siegħa fix-xahar. Ix-xogħol tiegħu huwa primarjament rilatat ma' konferenzi stampa u events, però jagħmel xogħol rilatat ma' midja, anke għaliex għandu esperjenza f'dak il-qasam.

32. Mistoqsi biex jispjega l-proċess ta' kif gie ppubblikat ir-riklam in kwistjoni, is-Sur Cassar qal:

Mela, il-pubblikazzjoni per se kienet rilatata mal-Premju Haddiem tas-Sena. Issa, din ġrat anke s-sena ta' qabel, fejn aħna għamilna konfere – press conference li d-differenza bejn is-sena ta' qabel u dis-sena kienet li dis-sena ħarġet DOI [Dipartiment tal-Infommazzjoni] only, ma nafx inthomx familjari ma' kif taħdem is-sistema imma, il-, press conference ġeneralment ikollha livelli differenti, full press ikunu mistednin il-media, DOI only ikun, li tinħadem just mill-, mill-, mis-segretarjat u mbagħad toħroġ through id-DOI u tiġi ppubblikata b'sett ta' ritratti u ġieli filmati



[...] *din il-press conference, din l-instance partikolari grat hekk iġifieri kienet a DOI only event fejn tkellmu s-Segretarju Parlamentari u Angela Agius li tiġi l-President jew tiġi ċ-Chairperson tal-, tal-kumitat tal-, tal-Premju Haddiem tas-Sena u mbagħad ħriġna għall-mezzi tal-midja, ħriġna l-filmat u ħriġna r-ritratti – u fost il-filmati kien hemm is-social media video li ħareġ fuq il-, fuq il-Facebook.*⁹

33. Mistoqsi jekk hu kien responsabbli biex ittella' dan ir-riklam fuq il-paġna tal-Facebook, is-Sur Cassar wieġeb fl-affermattiv.

34. Is-Sur Cassar ġie mistoqsi jekk kienet xi ħaġa normali li membru tas-segretarjat iħallas għal riklam. Qal li din qatt ma saret, u milli seta' jiftakar, ma reġġhetx saret. Kompla jispjega:

*Li kellu jiġri u kien żball min-naħa tiegħi kien li jien kelli nagħmel boosting fuq il-page tas-Segretarju Parlamentari, tiegħu personali, jiġifieri, unfortunately għamiltha mill-mobile u inzerat ma tantx jiena prattiku mal-mobile u ma, ma kellix aċċess għal-laptop u flok għażilt il-paġna, għandi numru ta' paġni, flok għażilt il-paġna tas-Segretarju Parlamentari, għażilt il-paġna ta' Djalogu Soċjali, jiġifieri, minn dak il-lat kien żball min-naħa tiegħi.*¹⁰

35. Is-Sur Cassar spjega li l-inizjattiva li jsir dak li jissejjaħ "boost" fuq il-paġna tal-Onor. Ellul kienet tiegħu. Il-funzjoni tal-boost tippermetti sid il-paġna, jew min jamministra l-paġna jħallas sabiex iktar nies jaraw l-aġġornament.

36. Qal li filwaqt li bħala regola ma jsirux riklami fuq il-paġna tal-Onor. Dr Ellul, f'dan il-każ kien neċessarju għaliex il-boost fuq Facebook tinkludi funzjoni li tippermetti lin-nies jagħfsu fuq ir-riklam. F'dan il-każ, l-iskop kien sabiex in-nies jagħfsu fuq ir-riklam, u jidhlu fis-sit elettroniku tal-Premju Nazzjonali Haddiema tas-Sena.

37. Mistoqsi jekk kienet intenzjonata li l-boost isir fuq il-paġna personali tal-Onor. Dr Ellul, is-Sur Cassar qal: *"Iva, minn fondi personali"*.¹¹ Mistoqsi jekk l-iskop tal-boost kien sabiex in-nies japplikaw għall-premju, is-Sur Cassar

⁹ Sommarju tax-xhieda tas-Sur Luke Cassar, Dok. F, paġna 2.

¹⁰ Sommarju tax-xhieda tas-Sur Luke Cassar, paġna 2.

¹¹ Ara s-sommarju tax-xhieda tas-Sur Cassar, paġna 3.



irrisponda: “biex ikun hemm iktar reach għall-Premju Haddiem tas-Sena.”¹²
Spjega li :

*is-Segretarju Parlamentari inzerza ma tantx għandu remit wiesgħa allura kull haġa li, li nagħmlu nippruvaw kemm jista' jkun, nimbuttaw, I mean, unfortunately, ir-remit fil-Kabinett huwa żgħir, u l-Premju Haddiem tas-Sena huwa l-iktar haġa li forsi tagħtih vizibbiltà fuq livell ta' xi haġa tangibbli għax hafna drabi jkun qed jitkellem fuq, fuq, drittijiet li certi nies, u speċjalment it-target audience, tagħna, ma tifhimhomx.*¹³

38. Is-Sur Cassar spjega wkoll fid-dettall żball ta' natura teknika li għamel u li wassal għar-riferenza għal Dar il-Mediterran bħala l-entità li hallset għar-riklam u ibbenefikat minnu fuq il-paġna tal-Onor. Dr Ellul. Spjega illi fil-passat kien għamel xogħol għal Dar il-Mediterran, u li isem din l-entità baqgħet tidher awtomatikament fis-sistema tiegħu bħala l-ewwel għazla biex jindika min ikun qed iħallas għal jew jibbenefika minn riklam partikolari. Meta tella' r-riklam fil-paġna tal-Onor. Dr Ellul, bi żvista approva l-boost mingħajr ma bidel dawn id-dettalji, u għalhekk deher Dar il-Mediterran bħala l-entità li qed tħallas għar-riklam. Wara li riklam jiġi kkonfermat, dawn id-dettalji ma jistgħux jinbidlu.

39. Is-Sur Cassar esebixxa l-mowbajl tiegħu lil dan l-Uffiċċju filwaqt li kien qed jispjega kif kien għażel l-isem tal-entità skorretta.¹⁴ Dan l-Uffiċċju jqis bħala kredibbli l-ispiegazzjoni tas-Sur Cassar f'dan ir-rigward.

40. Fir-rigward tal-ħlas għar-riklam, is-Sur Cassar ikkonferma li d-dokumenti pprezentati mill-Onor. Dr Ellul kienu kopji tal-kont tiegħu minn fejn jimmanigġja l-mezzi soċjali, u ta' kont bankarju tiegħu minn fejn tħallas l-ammont għall-boost tar-riklam in kwistjoni. Qal ukoll li dak l-ammont sussegwentement gie rifondat mill-Onor. Dr Ellul:

iva iva dawk huma tiegħi, ehe bażikament il-, il-, mela il-Facebook jithallas skont mingħalija meta jilhaq reach, issa kif tista' tara hawn affarjiet oħra [...] għax jiena ovvjament nagħmel xogħol anke għal, għal

¹² Ara s-sommarju tax-xhieda tas-Sur Cassar, paġna 3.

¹³ Ara s-sommarju tax-xhieda tas-Sur Cassar, paġna 3.

¹⁴ Ara s-sommarju tax-xhieda tas-Sur Cassar, paġni 4 u 5.



*entitajiet oħra [...] minn dan tħallas mir-Revolut account li huwa tiegħi [...] suppost kellu jgħaddielkom li mbagħad għaddiehomli hu l-50 euro.*¹⁵

41. Fit-22 ta' Mejju 2024, dan l-Uffiċċju kiteb lill-Onor. Dr Ellul sabiex jipprovdilu aċċess għall-provi u d-dritt ta' smiġh skont l-art. 18(3) tal-Att.

42. Fit-18 ta' Ġunju 2024 l-Onor. Dr Ellul wieġeb permezz ta' email u talab l-opportunita li jerġa' jixhed sabiex iżid max-xhieda tiegħu.

43. Fl-10 ta' Lulju l-Onor. Dr Ellul reġa' deher quddiem is-sottoskritt, flimkien mas-Sur Sean Mangion, il-kap tas-segretarjat tiegħu.

44. F'din il-laqgħa, l-Onor. Dr Ellul qal li xtaq jikkjarifika x-xhieda tiegħu, dan b'riferenza għax-xhieda tas-Sur Cassar. L-Onor. Dr Ellul qal:

*dak ix-xhud ħa ngħid hekk, ressaqtu, għax dik hija l-verità, għax la ma tħallsux minn, minn fondi pubbliċi, dik hija l-verità, però ma ressaqtx din l-evidenza biex b'xi mod, nagħti x'nifhem erm, jew, l-opinjoni tiegħi hija dwar il-fatt illi jekk isir boost, minn fondi pubbliċi dak ikun hemm xi ksur tal-linji gwida [...] Neċessarjament, iġifieri, erġajt tlabt biex nerġa' nixhed hawnhekk, biex ma niġix interpretat illi b'xi mod ressaqt dik l-evidenza u, niġi nterpretat li qed ngħid illi jekk tagħmel boost minn fondi pubbliċi fiċ-ċirkostanzi kollha, tkun qed tikser il-linji gwida –*¹⁶

45. L-Onor. Dr Ellul ukoll reġa' għamel riferenza għall-obbligu fil-kodiċi ta' etika li l-ministri għandhom jinfurmaw il-pubbliku bix-xogħol tagħhom.

Konsiderazzjonijiet

46. Is-sottoskritt eżamina r-rikلامي kif dehru fuq il-paġni rilevanti fuq Facebook, kif ukoll ix-xhieda tas-Sur Cassar u s-sottomissjonijiet tal-Onor. Dr Andy Ellul.

47. Dan l-Uffiċċju ma jistax ma jenfasizzax l-importanza tal-linji gwida dwar rikلامي maħruġa mill-gvern, liema linji gwida jgħidu li rikلامي ta' din in-natura m'għandhomx jinkludu l-ismijiet jew l-immagni ta' ministri. Fil-fehma tas-sottoskritt, anke jekk avveniment ikun jimmerita pubbliċità, dan ma jfissirx li

¹⁵ Sommarju tax-xhieda tas-Sur Luke Cassar, paġna 4.

¹⁶ Traskrizzjoni tax-xhieda tal-Onor. Ellul tal-10 ta' Lulju 2024, Dok. G, linji 17-21 u 25-28



ministru għandu jidher personalment fit-tali pubbliċità. Jekk ministru jidher personalment f'riklam tal-gvern, dan jista' jagħti x'jifhem li l-ministru qiegħed jieħu vantaġġ mir-riklam biex jippromwovi lilu nnifsu. Anki fil-każ ta' materjal promozzjonali ieħor li jinħareġ mill-gvern (jiġifieri mhux fil-forma ta' riklam), riferenzi għal ministri għandhom ikunu tant limitati li ma jistgħux jagħtu lok għall-ħsieb li l-iskop attwali tal-materjal huwa li jippromwovi l-ministru.

48. F'dan il-każ, is-sottoskritt jinnota x-xhieda tas-Sur Luke Cassar fejn għamel riferenza diretta għall-iskop tal-filmat (ara l-paragrafu 37) u fejn hu stess spjega illi l-intenzjoni tar-riklam sugġett tal-ilment kien sabiex jippromwovi lill-Onor. Dr Ellul.

49. Is-sottoskritt josserva li l-Onor. Dr Ellul ippreżenta mal-ittra tiegħu tal-31 ta' Jannar 2024 (Dok. D) screenshots fejn isem il-persuna li ppubblikat ir-riklam jidher bħala Kathleen Abela, mhux Luke Cassar. Madankollu, is-sottoskritt jifhem li aktar minn persuna waħda tista' tkun involuta fl-amministrazzjoni ta' riklam fuq Facebook, u m'għandux għalfejn jiddubita mix-xhieda mogħtija mis-Sur Cassar, b'mod partikolari meta huwa kien konvinċenti fil-prova tal-involvement tiegħu waqt li kien qiegħed jixhed.

50. Għalhekk, hija l-konkluzjoni tas-sottoskritt illi dan il-każ jirrappreżenta ksur tal-artikoli 4.9 u 5.3 tal-Kodiċi ta' Etika tal-Ministri u Segretarji Parlamentari, għad li mhux ksur ta' natura gravi.

51. Fit-2 ta' Settembru 2024 dan l-Uffiċċju kiteb lill-Onor. Dr Andy Ellul sabiex jinfurmah bl-eżitu tal-investigazzjoni. Is-sottoskritt informa lill-Onor. Ellul illi fil-fehma tiegħu, dan il-każ jirrappreżenta ksur tal-Kodiċi ta' Etika però jista' jingħalaq taħt l-artikolu 22(5) tal-Att. Bis-saħħa ta' dan l-artikolu, il-Kummissarju għall-Istandards jista' jagħlaq każ jekk ma jkunx ta' xorta gravi u l-persuna investigata tirrimedja l-ksur ta' etika b'mod li l-Kummissarju jqis adegwat.

52. Bħala rimedju taħt dan l-artikolu, dan l-Uffiċċju ppropona li l-Onor. Dr Ellul jibgħat apologija bil-miktub talli deher f'pubbliċità uffiċjali li saret għal avveniment pubbliku, u jintrabat li dan ma jergax isir fil-futur.

53. L-Onor. Dr Ellul wieġeb fl-24 ta' Settembru 2024 (**Dok. H**), fejn qal:

Illu b'rispett lejn l-awtorità tal-uffiċċju tiegħek, m'għandi l-ebda oġġezzjoni li nagħmel apologija kif ġie propost u nimpnija ruħi li fil-



promozzjoni ta' avvenimenti pubbliċi li jknu jagħu taħt ir-responsabbiltà politika tiegħi, dan l-akkadut ma jirrepetix ruħu.

Madankollu, umilment nirrileva li l-Kodiċi ta' Etika għall-Ministri u Segretarji Parlamentari (it-Tieni Skeda tal-Att dwar Standards fil-Ħajja Pubblika (KAP570)), u senjatement klawnsola numru 10, titfa' responsabbiltà wkoll fuqi bħala Segretarju Parlamentari li ngħarraf (10.1) "... lill-pubbliku u lill-media bl-attivitajiet ministerjali fuq bażi regolari u b'mod organizzat". Fl-istess waqt, klawnsola 10.4 ttenni illi "fl-interess pubbliku, il-Ministri għandhom jaraw li jkollhom komunikazzjoni miftuħa mal-imsieħba soċjali, għaqdiet mhux governattivi, għaqdiet professjonali, mezzi tax-xandir u pubbliku iġenerali".

Illi l-promozzjoni tal-avveniment in kwistjoni saret propju fl-ispirtu ta' dawn ir-responsabbiltajiet espressi fil-kodiċi ta' Etika u għall-ebda skop ieħor.

54. L-Onor. Dr Ellul kompla b'riferenza għas-sitwazzjoni attwali li teżisti fir-rigward tal-linji gwida maħruġa minn dan l-Uffiċċju:

Finalment, nerga' ntenni l-pożizzjoni diġa espressa fil-Kumitat dwar l-Istandards fil-Ħajja Pubblika dwar il-bżonn li nħarsu lejn 'Guidelines on Government Advertising and Promotional Material' ippubblikati mill-Kummissarju għall-Istandards fil-Ħajja Pubblika preċedenti, b'tali mod li nassiguraw li dawn jilħqu l-iskop tagħhom, b'rispett lejn ir-responsabbiltajiet kollha stabbiliti fil-kodiċi tal-etika.

Għaldaqstant, minkejja r-rimarki tiegħi fir-rigward tad-deċiżjoni mogħtija fil-konfront tiegħi, umilment nikkonferma illi qiegħed nagħmel apoloġija, u nimpenja ruħi li fil-promozzjoni ta' avvenimenti pubbliċi li jkunu jaqgħu taħt ir-responsabbiltà politika tiegħi, dan l-akkadut ma jirrepetix ruħu.

55. Jidher illi fil-bidu t'Ottubru ta' din is-sena, il-Premju Nazzjonali Haddiema tas-Sena għe imħabbar permezz ta' konferenza stampa.¹⁷ Dan l-Uffiċċju jinnota

¹⁷ Ara r-rapporti li dehru fuq s-sit elettroniku tat-Times of Malta <https://timesofmalta.com/article/malta-worker-year-award-second-edition-announced.1098708> u Television Malta <https://tvmnews.mt/news/jithabbru-d-dettalji-tal-premju-nazzjonali-haddiema-tas-sena/>.



b'sodisfazzjon li din id-darba, il-pubblicità rilatata mal-avveniment ma tidhirx li tqajjem kwistjonijiet ta' etika bħal dawk li taw lok għall-Ilment.

Konkluzjonijiet

56. Bis-saħħa ta' din l-apologija is-sottoskritt qed jagħlaq il-każ ai termini tal-imsemmi artiklu 22(5) tal-Kap. 570 tal-liġijiet ta' Malta.

57. Kopja ta' dan ir-rapport qed tingħata lill-Ilmentaturi u lis-Segretarju Parlamentari Dr Andy Ellul, kif ukoll lill-Kumitat Permanenti tal-Parlament dwar l-Istandards fil-Ħajja Pubblika għall-informazzjoni tiegħu. Kopja se titqiegħed ukoll fuq is-sit elettroniku ta' dan l-Uffiċċju.

Prim Imħallef Emeritu Joseph Azzopardi

Kummissarju għall-Istandards fil-Ħajja Pubblika



Dokumenti Annessi

Dokument A	Ittra datata t-2 t'Ottubru 2023 mingħand l-Onorevoli Dr Karol Aquilina u l-Onorevoli Ivan Castillo
Dokument B	Kopja tar-riklam kif deher fuq il-pagna personali tal-Onor. Dr Ellul fuq is-sit tal-mezzi soċjali Facebook
Dokument Ċ	Ittra lill-Onorevoli Dr Andy Ellul datata l-5 ta' Jannar 2024
Dokument D	Ittra mingħand l-Onorevoli Dr Andy Ellul datata l-31 ta' Jannar 2024
Dokument E	Traskrizzjoni tax-xhieda tal-Onorevoli Dr Andy Ellul tat-18 ta' Marzu 2024
Dokument F	Sommarju tax-xhieda tas-Sur Luke Cassar tat-3 ta' Mejju 2024
Dokument G	Traskrizzjoni tax-xhieda tal-Onorevoli Dr Andy Ellul tal-10 ta' Lulju 2024
Dokument H	Ittra mingħand l-Onorevoli Dr Andy Ellul datata l-24 ta' Settembru 2024

2 ta' Ottubru 2023

Il-Prim Imhalled Emeritu Dott. Joseph Azzopardi
Kummissarju għall-Istandards fil-Hajja Pubblika
11, Triq San Pawl,
Il-Belt Valletta VLT 1210

Għażiż Sur Kummissarju,

Rig: Ilment dwar is-Segretarju Parlamentari Andy Ellul

Minn nhar is-Sibt 28 ta' Settembru 2023, fuq is-sit soċjali Facebook beda jidher reklam imħallas minn fondi pubbliċi permezz tas-Segretarjat Parlamentari għad-Dialogu Soċjali fl-Uffiċċju tal-Prim Ministru li huwa responsabbli għalih is-Segretarju Parlamentari Andy Ellul.

Ir-reklam huwa fil-forma ta' filmat awdjo-viżiv dwar il-Premju Haddiema tas-Sena 2023 u f'diversi partijiet minnu jidher jtkellem is-Segretarju Parlamentari Andy Ellul. Il-filmat shih huwa aċċessibbli permezz ta' din il-link:

<https://www.facebook.com/dialogusocialigovmt/videos/2361526904030115>

Mehmuż għandek issib numru ta' *screenshots* tas-sit soċjali Facebook li juru kif l-imsemmi filmat gie wżat bħala reklam bi hlas minn fondi pubbliċi (immarkati Dok. A, Dok. B u Dok. Ċ). L-informazzjoni shiha dwar ir-reklam imħallas minn fondi pubbliċi hija aċċessibbli permezz ta' din il-link:

<https://www.facebook.com/ads/library/?id=1258497918183369>

Kif m'għandniex dubju li taf, il-Kodiċi ta' Etika għall-Ministri u Segretarji Parlamentari li jinsab fit-tieni skeda tal-Att dwar Standards fil-Hajja Pubblika (Kap. 570 tal-Liġijiet ta' Malta) jipprovdi:

4.9 Il-Ministri għandhom iżommu separati r-rwoli tagħhom bħala Ministri u bħala Deputati, kif ukoll ir-rwol tagħhom bħala membru ta' partit politiku.

4.10 Il-Ministri għandhom jirrispettaw il-prinċipju tal-imparzjalità politika tas-servizz pubbliku.

[...]

5.3 Diligenza – ladarba l-Ministri jamministraw beni pubbliċi, f'isem il-pubbliku ingenerali, għandhom jeżerċitaw l-ogħla livell ta' diligenza inkluż fl-infiq ta' fondi pubbliċi, kif ukoll għandhom jaħdmu b'għaql u b'zulija fit-twettiq tad-doveri tagħhom.

[...]

7.4 Il-Ministri għandhom jirrispettaw l-imparzjalità tas-servizz pubbliku u jaraw illi l-influwenza tagħhom fuq is-servizz pubbliku ma tkunx abbużata.

M'għandniex dubju wkoll li taf li l-Guidelines on Government Advertising and Promotional Material ippubblikati nhar it-2 ta' Awwissu 2021 jipprovdu:

2.3 *Inter alia*, government advertising may include:

[...]

(c) boosted or sponsored posts on social media;

[...]

3.5 Government advertisements, as distinct from promotional material, should not include the names or photographs of ministers.

[...]

3.7 A publication of the kind mentioned in paragraph 3.6(a) or 3.6(b) may include content referring to ministers, provided that –

[...]

(c) the publication is not circulated or broadcast against payment, or by means that would normally require payment, such that it would qualify as an advertisement for the purposes of these guidelines.

Fil-fehma tagħna r-reklam li huwa s-suġġett ta' dan l-ilment jirrappreżenta ksur tal-paragrafi 4.9, 4.10, 5.3 u 7.4 tal-Kodiċi ta' Etika għall-Ministri u Segretarji Parlamentari mis-Segretarju Parlamentari Andy Ellul.

Għaldaqstant filwaqt li qegħdin inressqu dan l-ilment għall-konsiderazzjoni tiegħek, ġentilment nitolbuk twettaq investigazzjoni u tasal għal dawk il-konklużjonijiet u tagħmel dawk ir-rakkomandazzjonijiet li jidhirlek li jkunu xierqa f'dan il-każ. Aħna nibqgħu fi kwalunkwe ħin u ċirkostanzi disposti li nipprovduk bl-informazzjoni u bl-isjegazzjonijiet li tista' tkun meħtieġ.

Insellu għalik,



Karol Aquilina
Membru Parlamentari



Ivan Castillo
Membru Parlamentari

Ad details



Library ID: 1258497918183369

🟢 Active

Started running on 28 Sep 2023

Platforms 📘 📺 🗣️ 📧



Djalogu Soċjali

Sponsored

Library ID: 1258497918183369



Premju Haddiema tas-Sena 2023

Žur www.premjuhaddiematassena.com biex titfa' n-nomina tieghek!

Visit www.premjuhaddiematassena.com to submit your nomination!



WWW.PREMJUHADDIEMATASSENSA.COM

Djalogu Soċjali

Learn more

European Union transparency



We provide additional information for ads that were shown on Meta technologies anywhere in the EU.

EU ad audience

Location ⓘ

Advertisers can target their ads to certain audiences based on their country, county/region, postcode or town/city.

All location types ▾

🟢 Included 🟡 Excluded ▾



Location ↑

Location type ↑↓

Included or excluded ⓘ ↑↓

Malta

Country/region

Included

Age ⓘ

18-65+ years old

Advertisers can choose a minimum and maximum age of who will be shown an ad.

Gender ⓘ

All

Advertisers can choose to target their ad based on gender.

Close

Ad details



Library ID: 1258497918183369

Active

Started running on 28 Sep 2023

Platforms



DIALOGO SOĊJALI

Sponsored

Library ID: 1258497918183369

Premju Haddiema tas-Sena 2023

Żur www.premjuhaddiematassena.com biex titfa' n-nomina tieghek!

Visit www.premjuhaddiematassena.com to submit your nomination!



WWW.PREMIUHADDIEMATASSENSA.COM

DIALOGO SOĊJALI

Learn more

EU ad delivery

Reach

5,128

The number of [Accounts Centre accounts](#) in the EU that saw this ad at least once. Reach is different from impressions, which may include multiple views of your ads by the same Accounts Centre accounts. This metric is [estimated](#).

Reach by location, age and gender

The demographic breakdown of [Accounts Centre accounts](#) in the EU that saw this ad.

Location ↑	Age range ↑↓	Gender ↑↓	Reach ↑↓
Malta	25-34	Unknown	2
Malta	25-34	Male	484
Malta	25-34	Female	91
Malta	35-44	Unknown	4
Malta	35-44	Male	647
Malta	35-44	Female	142

Close

Ad details



Library ID: 1258497918183369

🟢 Active

Started running on 28 Sep 2023

Platforms 📘 📺 🗣️ 📧



Djalogu Soċjali

Sponsored

Library ID: 1258497918183369



Premju Haddiema tas-Sena 2023

Žur www.premjuhaddiematassena.com biex titfa' n-nomina tieghek!

Visit www.premjuhaddiematassena.com to submit your nomination!



WWW.PREMJUHADDIEMATASSENSA.COM

Djalogu Soċjali

Learn more

About the advertiser



Djalogu Soċjali

📘 @djalogusocjaligovmt

1.3K followers • Government organisation

More info

Segretarju Parlamentari għad-Djalogu Soċjali fl-Uffiċċju tal-Prim Ministru

Beneficiary and payer



When targeting certain locations, advertisers are required to disclose who will benefit from an ad and who is paying for it.

Current

Beneficiary Premju Nazzjonali Haddiema tas-Sena

Payer Premju Nazzjonali Haddiema tas-Sena

[About ads and data use](#)

Close

Meta

Ad LibraryAd Library reportAd Library APIBranded content

Ad details

Library ID: 1038551037148120

Active

Started running on 28 Sep 2023

Platforms

Andy Ellul

Sponsored

Library ID: 1038551037148120

Premju Nazzjonali **P**addiema tas-Sena 2023

Żur www.premjuhaddiematassena.com biex tiffa' n-nomina tiegheki!

Visit www.premjuhaddiematassena.com to submit your nomination!



WWW.PREMJUHADDIEMATASSENSA.COM

Andy Ellul

Learn more

Reach by location, age and gender

The demographic breakdown of **Accounts Centre** accounts in the EU that saw this ad.

Location	Age range	Gender	Reach
Malta	35-44	Female	324
Malta	55-64	Unknown	3
Malta	55-64	Male	1138
Malta	55-64	Female	683
Malta	65+	Unknown	8
Malta	65+	Male	1,470

About the advertiser

Andy Ellul

@ellulandy
10.4K followers • Politician

More info

Segretarju Parlamentari għad-Djalogu Soċjali fl-Uffiċċju tal-Prim Ministru

Beneficiary and payer

When targeting certain locations, advertisers are required to disclose who will benefit from an ad and who is paying for it.

Current

Beneficiary

Mediterranean Conference Centre

Payer

Mediterranean Conference Centre



5 ta' Jannar 2024

L-Onor. Dr Andy Ellul
Segretarju Parlamentari għad-Djalogu Soċjali

Bl-email fuq andy.ellul@gov.mt

Onorevoli Ellul,

Każ K/053 – riklam imħallas minn fondi pubbliċi

Gejt mitlub ninvestiga filmat li deher fil-paġna tal-uffiċċju tiegħek fuq Facebook. L-ilment relevanti jirreferi għal-linji gwida maħruġa minn dan l-Uffiċċju fit-2 ta' Awwisu 2021 u jallega li l-filmat in kwistjoni jirrappreżenta ksur tal-artikoli 4.9, 4.10, 5.3 u 7.4 tal-Kodiċi ta' Etika għall-Ministri u Segretarji Parlamentari, peress li deher bħala riklam (sponsored post) imħallas minn fondi pubbliċi u tidher fih inti. L-ilment huwa anness ma' din l-ittra bħala d-Dokument A.

Jirriżulta lil dan l-Uffiċċju li l-istess filmat deher ukoll bħala riklam fil-paġna personali tiegħek fuq Facebook. Skont l-informazzjoni aċċessibbli minn <https://www.facebook.com/ads/library/?id=1038551037148120> u riprodotta bħala d-Dokument B, dan ir-riklam tħallas minn Dar il-Mediterran għall-Konferenzi. L-investigazzjoni ta' dan l-Uffiċċju tkopri dan ir-riklam ukoll, u qegħda ssir fid-dawl tal-artikoli tal-kodiċi ta' etika ministerjali li jissemmew fuq.

Inti ġentilment mitlub tagħti l-veduti tiegħek b'mod ġenerali dwar il-punti mqajma fl-ilment (Dokument A), u b'mod partikolari tgħidli:

- (a) kemm sewa flus ir-riklam li hu s-suġġett tal-ilment, inkuz il-produzzjoni tal-filmat u l-ħlas tal-sponsored post;
- (b) jekk tikkonsidrax li l-apparenza tiegħek f'dan ir-riklam kien ġustifikat fl-interess pubbliku, u jekk iva, għalfejn;
- (c) jekk ir-riklam in kwistjoni jirrispettax id-distinzjoni bejn l-irwol tiegħek bħala Segretarju Parlamentari u bħala politiku fil-kapaċità personali tiegħek; u
- (d) jekk ir-riklam jaffettwax l-imparzjalità tas-servizz pubbliku, peress li deher fil-paġna fuq Facebook tal-uffiċċju tiegħek u l-pagamenti relattivi preżumibbilment ġew awtorizzati minn uffiċjal pubbliku.



Fir-rigward tar-riklam li deher fil-paġna personali tiegħek (Dokument B), inti gentilment mitlub tgħidli:

- (a) jekk hux minnu li dan ir-riklam tħallas minn fondi pubbliċi;
- (b) jekk iva, kemm sewa flus ir-riklam, u kif tiggustifika dan il-ħlas; u
- (ċ) jekk le, x'inh i r-raġuni li Dar il-Mediterran għall-Konferenzi tidher bħala l-entità li tħallset għar-riklam. F'dan il-każ inti mitlub ukoll tforni provi li r-riklam tħallas minn fondi privati.

Napprezza risposta sa mhux aktar tard mill-**Gimgha 2 ta' Frar 2024**. Aktar tard tista' tintalab tikkonferma r-risposti tiegħek bil-ġurament.

Insellimlek,

Prim Imħallef Emeritu Joseph Azzopardi
Kummissarju għall-Istandards fil-Ħajja Pubblika



GVERN TA' MALTA
SEGRETARJU PARLAMENTARI
GHAD-DJALOGU SOĊJALI

31 ta' Jannar 2024

Lill-Kummissarju għall-Ħarsien tal-Istandards fil-Ħajja Pubblika

Għaziż Kummissarju, Prim Imħallef Emeritus,

Nirreferi għall-ittra tiegħek datata l-5 ta' Jannar 2024 inkonnessjoni mal-investigazzjoni li l-Uffiċċju tiegħek intalab jagħmel mill-Onorevoli Karol Aquilina u Ivan Castillo b'referenza għall-“Każ K/053 riklam imħallas minn fondi pubbliċi”.

Il-kontenut tal-filmat li għalih jagħmlu referenza l-ilmentaturi huwa ta' interess pubbliku fejn tingħata infomazzjoni proprju dwar premju nazzjonali annwali marbut mal-bżulija tal-ħaddiema Maltin u Għawdxin. Il-pubbliku mhux biss għandu jkun jaf dwar dan il-premju nazzjonali, imma saħanistra għandu jiġi mhegġeg biex jipparteċipa. Altrimenti, il-pubbliku ma jkunx jaf bih u għaldaqstant ma jiġux sottomessi applikazzjonijiet. Mill-banda l-oħra, jien kont qed nagħxi fil-vesti tiegħi ta' Segretarju Parlamentari u huwa fid-dmir u fid-dover tiegħi li ninforma l-pubbliku dwar dan l-avveniment nazzjonali.

L-*sponsored post* kien proprju intiż biex il-filmat jilhaq ċertu udjenza sabiex inkunu ċerti li dak li jkun jara u jithajjar jitfa' n-nomina tal-ħaddiema li jaħseb li fil-fehema tiegħu jixirqilhom jirbhu dan il-premju prestigġjuż.

Dak li għidt fil-filmat kien kliem rispettuż lejn il-ħaddiema, fattwali u bl-ebda mod partigġjan.

Hawn 'isfel qiegħed nagħti risposta b'mod kronologiku għal kull twegiba li saritli.

Twegiba għall-mistoqsijiet, hawn riprodotti, mill-Uffiċċju tal-Kummissarju għall-Istandards fil-Ħajja Pubblika.

Int ġentilment mitlub tagħti l-veduti tiegħek b'mod ġenerali dwar il-punti mqajma fl-ilment (Dokument A), u b'mod partikolari tgħidli:



- a) Kemm sewa flus ir-riklam li hu s-sugġett tal-ilment, inkluż il-produzzjoni tal-filmat u l-ħlas tal-isponsored post?;

Ir-riklam, inkluż il-produzzjoni tal-filmat u t-teħid ta' ritratti sewa 295 ewro (riċevuta annessa – Dok A.1) u l-isponsored post sewa 50 ewro. Kif jirriżulta mid-dokumenti annessi u mmarkati bhala Dokument A.2, l-isponsored post ma tħallsitx minn fondi pubbliċi. Punt li nixtieq nirrileva huwa l-fatt li dan ix-xogħol ta' komunikattiva jsir minn nies professjonisti fil-qasam tal-media li jahdmu fis-Segretarjat u mhux mill-politiku per se. L-iskop ta' '*boosting*' kien intiz li jkun hemm viżibiltà biżżejjed ħalli jkun hemm konkorenza fis-sottomisjonijiet tan-nomini.

- b) Jekk tikkonsidrax li l-apparenza tiegħek f'dan ir-riklam kien ġustifikat fl-interess pubbliku, jekk iva, għalfejn?

Bħala politiku responsabbli minn dan l-avveniment annwali, intiż biex jippremja l-bżulija tal-ħaddiema Maltin u Għawdxin, mingħajr ebda forma ta' partiġġjanizmu, ħassejt mhux biss id-dmir imma l-obbligu li nħabbar li kienu nfetħu l-applikazzjonijiet biex min hu interessat jinnomina dawk il-ħaddiema li jaħseb li huma idonei li jirbħu wieħed mill-kategoriji. Il-kliem li użajt fir-riklam bl-ebda mod ma kienu partiġġjani, u jien kont qed nindirizza lill-ħaddiema Maltin u Għawdxin b'mod ġenerali. Wara kollox aħna nkunu qed nirrappreżentaw lill-Malta bħala rappreżentanti tal-Gvern u mhux lill xi Partit politiku f'avvenimenti Nazzjonali. Fil-fatt, fis-26 ta' Settembru 2023 għal dan kienet ukoll ħarġet stqarrija mid-Dipartiment tal-Infurmazzjoni dwar dan il-premjju (Dok. A.3).

- c) Jekk ir-riklam tiegħek inkwistjoni jirrispettax id-distinzjoni bejn l-irwol tiegħek bħal Segretarju Parlamentari u bħala politiku fil-kapaċità personali tiegħek;

Mingħajr ebda dubju, għaliex ir-riklam sar proprju sabiex inħajru n-nies jinnominaw ħaddiema għal dan il-premjju nazzjonali u jien kont qiegħed naġixxi fil-vesti tiegħi ta' Segretarju Parlamentari responsabbli mid-Djalogu Soċjali, li jinkludi fost l-oħrajn relazzjonijiet industrijali.



- d) Jekk ir-riklam jaffettwax l-imparzjalità tas-servizz pubbliku, peress li deher fil-paġna fuq Facebook tal-uffiċċju tiegħek u l-pagament relattiv preżumibbilment ġew awtorizzati minn uffiċjal pubbliku.

Dan ir-riklam kien jirrigwarda attività tal-Gvern u bl-ebda mod ma kien jagħmel xi aċċenn għax-xogħol politiku tiegħi fuq livell partigġjan jew saħansitra relatat mal-kostitwenza tiegħi.

Għalhekk bl-ebda mod ma jista' jiġi interpretat li affettwa l-imparzjalità tas-servizz pubbliku.

Fir-rigward tar-riklam li deher fil-paġna personali tiegħek (Dokument B), inti ġentilment mitlub tgħidli:

- (a) Jekk hux minnu li dan ir-riklam tħallas minn fondi pubbliċi:

Ir-riklam imsemmi kien diġà fid-dominju pubbliku meta ġie ppublikat fuq il-paġna personali tiegħi ta' Facebook. Dan jirrizulta mid-dokumenti hawn annessi u mmarkati bħala (Dok. B.1), li jindikaw il-ħin li l-filmat xxandar fuq il-paġna ta' Facebook tad-Djalogu Soċjali u l-ħin li l-filmat gie mxandar fuq il-paġna tiegħi personali ta' Facebook (Dok. B.1).

Għalhekk għal dan l-iskop ir-risposta hija fin-negattiv. Dak li hu fid-dominju pubbliku fuq paġni ta' Facebook, jista' jagħmel użu minnu kulhadd.

- (b) Jekk iva, kemm sewa flus ir-riklam, u kif tiġġustifika dan il-ħlas;

Ir-risposta għall-ewwel twegiba hija fin-negattiv u għalhekk ma nistax nagħti ġustifikazzjoni.

- (c) Jekk le, x'inhi r-raġuni li Dar il-Mediterran għall-Konferenzi tidher bħala l-entità li tħallset għar-riklam. F'dan il-każ, inti mitlub ukoll tforni provi li r-riklam tħallas minn fondi privati.



Dar il-Mediterran huwa l-post fejn sar l-avveniment annwali tal-Premju Nazzjonali Haddiema tas-Sena, taħt il-patronċinju tal-Eċċellenza tiegħu l-President ta' Malta. Dar il-Mediterran m'għandha assolutament x'taqsam xejn ma' dan ir-riklam.


In vista tas-suespost, kien proprju għalhekk li jien għidt pubblikament li l-ilmentaturi ma kellhomx raġun u kien ikun għaqli li kieku avviċinawni qabel ma intavolaw l-ilment. Kieku kienu jiffrankaw il-ħin tiegħi u tal-uffiċċju tiegħek. Iżda minflok għażlu li jkunu populistu u jippruvaw jiskurjaw ftit punti politiċi, intiżi purament biex iħammgu r-reputazzjoni tiegħi. Fil-fatt il-mezzi tal-media mill-ewwel irrapurtaw il-fatt daqslikieku jien diġà ħati ta' abbuż minn fondi pubbliċi, meta kif spjegajt jidher ċar li mhux il-każ. Dan kif jindikaw id-dokumenti annessi bħala (Dok. B.2), ma' lhiema hemm ukoll ir-reazzjoni medjatika tiegħi.

Nikkonkludi billi nisħaq li l-ilment huwa wieħed mhux biss absurd u intiż biss biex ifixxkel il-ħidma tagħna, imma saħansitra jirrażenta l-fieragħ.

Għalhekk l-ilment għandu jiġi miċħud u ddikjarat bħala frivolu.

Daqstant għandi x'nissottometti lill-wisq rispettat Uffiċċju tal-Kummissarju għall-Istandards fil-Ħajja Pubblika.

Inselli Għalik



Andy Ellul

Dokument A.1

INVOICE

Invoice# INV-000298

Balance Due
€295,00



134, Stefano Zerafa Street
Marsa
VAT Reg No: MT 2453 6428

Invoice Date : 25 Oct 2023
Terms : Net 30
Due Date : 24 Nov 2023
VAT No : N/A

Bill To
Parl.Sec for Social Dialogue
Auberge de Castille
Valletta
Malta

Subject :
Filming and Editing of Feature on 25 Sept 2023

#	Item & Description	Qty	Rate	Tax %	Tax	Amount
1	Filming with prompter of news comment, including editing for a social media feature and newsreel on 25 Sept 2023. Location: Parl Sec Office - Castille	1,00	250,00	18,00	45,00	250,00
Sub Total						250,00
VAT (18%)						45,00
Total						€295,00
Balance Due						€295,00

Notes

VAT DETAILS: MT 2453 6428

Bank Details:

Name:

IBAN:

BANK OF VALLETTA

Dokument A.2



Account ID: 735708581041383

Invoice/payment date
12 Oct 2023, 13:41

Payment method
MasterCard - 2026
Reference number: SPYAZUPTQ2

Transaction ID
6696620913787013-13295905

Product type
Meta ads

Paid

€150.00 EUR

You're being billed because you've reached your €150.00 payment threshold.

Campaigns

[illegible]

Dokument A.3

PR231460

26/09/2023

STQARRIJA MIS-SEGRETARJAT PARLAMENTARI GHAD-DJALOGU SOĊJALI Nirrikonoxxu l-għaqal u l-bżulija tal-ħaddiema tagħna: Jinfetħu l-applikazzjonijiet għall-Premju Nazzjonali Haddiema tas-Sena 2023

Is-Segretarju Parlamentari għad-Djalogu Soċjali Andy Ellul ħabbar il-ftuħ uffiċjali tal-applikazzjonijiet għall-Premju Nazzjonali Haddiema tas-Sena 2023. Għal sena oħra, dan il-premju ser jingħata taħt il-patroċinju tal-President ta' Malta, u ser ikun qed jirrikonoxxi l-għaqal u l-bżulija tal-ħaddiema Maltin u Għawdxin.

Is-Segretarju Parlamentari Ellul tenna li dan il-gvern minn dejjem kellu l-ħaddiema fiċ-ċentru tal-politika tiegħu. Kompla li l-gvern kommess li jdaħħal fis-seħħ aktar liġijiet li tassew jipproteġu u jsaħħu l-kundizzjonijiet tax-xogħol f'pajjiżna.

Is-Segretarju Parlamentari heġġeġ lill-pubbliku biex jipparteċipa u jinnomina lil daww il-persuni li jaħsbu li huma denji li jirbħu l-Premju Nazzjonali Haddiema tas-Sena 2023.

Angela Agius, iċ-Chairperson tal-Bord tal-għażla Premju Nazzjonali Haddiema tas-Sena 2023, qalet li apparti l-premju ewlieni tal-ħaddiem/a tas-sena se jkun hemm tmien kategoriji oħra. Dawn huma:

- il-manigġer/kap tas-sena;
- it-tim tas-sena;
- l-aktar organizzazzjoni inklussiva;
- dik l-organizzazzjoni li tippromwovi l-bilanċ bejn ix-xogħol u l-ħajja privata;
- l-aktar kumpanija li tippromwovi r-responsabbiltà soċjali;
- l-aħjar imprenditriċi/imprenditur;
- l-aktar mexxej/ja żagħżuġh/a ispiranti; u
- lifetime achievement.

In-nominazzjonijiet għall-Premju Nazzjonali Haddiema tas-Sena 2023 huma miftuħa sa nhar il-Ġimgħa 10 ta' Novembru. Wieħed jista' jissottometti n-nomina online billi jidhol fuq is-sit www.premjuhaddiematassena.com

Wara li jagħlqu l-applikazzjonijiet, il-bord tal-għażla, li huwa kompost minn membri indipendenti, ser jiddetermina min ser ikunu r-rebbieħa f'kull kategorija biex imbagħad jithabbru f'ċerimonja li ser issir fil-15 ta' Diċembru taħt il-Patroċinju tal-President ta' Malta George Vella.

Dokument B.1



Dialogu Soċjali

Published by Kathleen Abela · 28 September 2023 ·

Premju Haddiema tas-Sena **Thursday**, 28 September 2023 at 11:54

Żur www.premjuhaddiematassena.com biex titfa' n-nomina tieghek!

Visit www.premjuhaddiematassena.com to submit your nomination!



PREMJUHADDIEMATASSENA.COM

Premju Nazzjonali Haddiema tas-Sena 2023 | Malta

[Learn more](#)

[See Insights and Ads](#)

[Boost again](#)



Andy Ellul

Published by Kathleen Abela · 28 September 2023 ·

Premju Nazzjonali Haddien Thursday 28 September 2023 at 12:35

Żur www.premjuhaddiematassena.com biex tiffa' n-nomina tiegħek!

Visit www.premjuhaddiematassena.com to submit your nomination!



ANDY ELLUL

SECRETARJU PARLAMENTARI GRAD-DŻALOGU
SOĠĠALI FL-UFFIĊĠJU TAL-PRIM MINISTRU


PREMIJUHADDIEMATASSENA.COM

Learn more

Premju Nazzjonali Haddiema tas-Sena 2023 | Malta

Alicia Bugeja Said and 131 others

10 comments 44 shares



Dokument B.2



Search Facebook



Andy Ellul

Published by Kathleen Abela · 4 October 2023 ·

Bl-azzjonijiet tagħha l-oppożizzjoni mingħaliha trid tneħhi d-dritt ta' dan il-gvern, bl-ikbar mandat fl-istorja, li jmessi l-pajjiż.

Rajniha nhar it-Tnejn meta lanqas riedet tħalli l-gvern jonora l-obbligu tiegħu li jagħmel stqarrija ministerjali fil-parlament. X'arroganza!

Issa, kumbinazzjoni dalghodu, il-paladin tal-establishment Karol Aquilina, li nhar it-Tnejn qam jithambaq fil-Parlament, mar jirrapportani lill-Kummissarju għall-Istandards.

L-iskuża li ġab?

Li dehert fil-filmat tat-tnedija tal-Premju Nazzjonali Ffaddiema tas-Sena fuq il-paġna Djalogu Soċjali, li fih heġġiġna biex ikunu nominati nies għal dan il-premju fejn nirrikonoxxu l-bżulija tal-ffaddiema Maltin minn kull qasam tal-ħajja.

Konna aħna li hloqna strutturi bħal Kummissarju għall-Istandards. Izda, l-PN u sħabu jridu jużawhom biex mingħalihom joħonqu l-ħidma tagħna. Mhux se nħalluhom.

Ħidmietna se tibqa' għaddejja b'saħħa f'kull settur, man-nies u viċin in-nies.

Traskrizzjoni tax-xhieda tal-Onor. Dr. Andy Ellul

Każ: K/053

Data: 18 ta' Marzu 2024

Preżenti: Prim Imħallef Emeritu Joseph Azzopardi, Kummissarju għall-Istandards fil-Ħajja Pubblika - JA
Charles Polidano, Direttur Ġenerali fl-uffiċċju tal-Kummissarju - CP
Dr Sarah Pace Warrington, Senior Investigator fl-uffiċċju tal-Kummissarju - SPW
Dr George Camilleri, Investigator fl-uffiċċju tal-Kummissarju - GC

L-Onor. Dr Andy Ellul - AE

JA: - tiegħek, jiġifieri jekk inti thoss, għandek xi domandi li, li dan, għidilna. Mela taħlef li tgħid is-sewwa, is-sewwa kollu u xejn inqas mis-sewwa hekk Alla jgħinek.

5 AE: Yes, naħlef.

JA: Mela, ha nibdew fuq il-53, iġifieri fuq ir-riklam l-ewwel, ok biex noħduhom waħda, waħda.

AE: Tajjeb. Mhmm.

JA: Mela, inti pprezentajtilna Dokument A, sewwa -

10 AE: mhmm

JA: - li kien redacted.

AE: Mhmm.

JA: Erm, tista' tippreżentalna kopja sħiħa –

AE: Yes

15 JA: - u mbagħad nagħmlu redaction aħna? Aħna jiġifieri -

AE: Yes

JA: - dejjem hekk għamilna -

AE: Yes

JA: - u fejn naraw li m'għandhiex x'taqsam mal-complaint, aħna

20 AE: Prosit

JA: Aħna naqtgħuhom il-barra u ma jkunux aċċessibbli għal hadd

AE: Mela jiena ġie redacted, ha, ha, halli -

JA: Ijja yes, yes, yes.

- 25 AE: - Nikkjarifika, għaliex, eh dak huwa ta' persuna li jaħdem fil-qasam tal-komunikattiva, erm u ovvjament erm kellu affarijiet oħra. Jiġifieri jiena ha nippreżenta l-full erm document, ovvjament ma nixtieqx li -
- JA: Le, le, le. Ahna, jinteressana -
- 30 AE: Issa, mela dan huwa erm, dokument, ta' credit card ta' Mr Luke Cassar, iġifieri waħda minnhom hija erm Premju Haddiem tas-Sena, 12th October, li hija 50 Euro, kemm kien, inizjalment il-, il-, il-, il-boost. Mela dan huwa d-dokument. Erm, din hija tal-erm, din hija tal- erm, - tal-boost. Bażikament ehh, għax huwa għamel tlieta, waħda minnhom kienet, dak, kellu tlieta, ma nafx jekk tridx nipprezentahom ukoll, mal-istess account dawn tiegħu, biex nip-, biex nipprova ampjament illi erm - ha, ha nesebihom ukoll għal, għal, għal kull buon fini. Għal kull buon fini. Ovvjament li ma nixtieqx li, li nesponieh għaliex hu -
- 35 JA: Le, le, le -
- AE: M'għandux x'jaqsam xejn -
- JA: - Ahna, ahna fejn, jinvolvu terzi persuni li m'humieq fil-politika, nippruvaw kemm jista' jkun, jibqgħu barra, mill-, erm -
- 40 AE: Pero' dik tindika biċ-ċar li ma kienx hemm fondi pubbliċi, involuti.
- JA: Anzi illum il-, anzi kważi, kważi min mhux qiegħed fil-Parlament, għax anka min kien fil-politika u m'għadux, m', m'għandniex ġurisdiżżjoni fuqu illum.
- AE: Hekk hu
- 45 JA: Mela, skond il-ligi ta, mhux illum. Mela erm tista' tgħidilna min kien responsabbli għar-riklam, jiġifieri mill-staff tiegħek?
- AE: Dan il-persuna.
- JA: L-istess persuna.
- 50 AE: Iva. Li ha hsieb illi, jsir il-filmat, l- ewwelnett ha npoġġi kollox f', f'kuntest. Erm, dana kien f'Ottubru, u f'Diċembru jsir l-event, iġifieri riedna illi, japplikaw il-, l-ażjendi, jinnominaw lil xi hadd, ridt nahtar il-bord, u mbagħad jiġu magħzula, imbagħad, jiġifieri kien hemm element illi ahna ridna ninfurmaw lill-pubbliku, erm issottomettu l-applikazzjoniet għax kien hemm process xi jsir. Ovvjament, isir fi-, mas-, is-segretarjat tiegħi mal-uffiċċju tal-President allura jridu jiġi segwiti ċertu protocol, u, l-għan kien, għalhekk jiena anke fir-risposta tiegħi, mhux b'xi mod biex, kieku ridt nippromwovi lili nnifsi mhiex - ha
- 55 nippromwovi b'dak il-mod, imma ridna inheggu l-pubbliku erm, biex jissottometti n-nomina - dawn- dan huwa event nazzjonali jiġifieri fil-fatt jekk iseg - m'għandix dubju li segwejt, jiġi mxandar ir-, ir-riżultati mbagħad jiġu -
- JA: Ġieli fl-antik ġieli kont inkun mistieden jien, għal, għal, għal x'jismu imma qed nitkellmu għoxrin sena ilu dan imma -
- 60 AE: Jiġifieri dana rebħuh erm Dun Victor Grech, erm nies erm li hadmu fil-, fil- qasam tad-dementia, tobba, iġifieri dan huwa, huwa, hija event ta' portata nazzjonali.

JA: Erm, tista' tghidilna wkoll għal, għal liema raġuni deher Dar il-Mediterran bħala l-entità li hallset għar-riklam?

65 AE: Ma, ma hallsitx, mhux Dar il-Mediterran hallset. Dar il-Mediterran m'għandha x'taqsam assolutament xejn, iġifieri ma nistax nifhem għalfejn qed tghiduli li hallset Dar il-Mediterran, għax imkien ma jirriżulta li hallset Dar il-Mediterran. Il-, il-, il- erm, il-filmat tħal - tħallas mis-segretarjat u l-boost erm, m'għandux x'jaqsam ma fondi pubbliċi. Dar il-Mediterran sar l-event erm fejn, fejn sar l-event.

70 SPW: Fuq Facebook però illum il-ġurnata hemm transparency measures li kienu introduċew ma nafx meta, -

AE: Ehe

SPW: - u Dar il-Mediterran tidher bħala payer/beneficiary, tar-riklam in kwistjoni, naħseb għandek kopja tal-, tal-paġna ta' Facebook.

AE: Jien għandi hawn, ma, ma nafx, mhux ha nmerik imma erm, qieghda xi haġa hekk.

75 CP: Iġifieri s-sinifikanza ta' din għalina hija li din hija r-reklam kif deher fuq il-paġna personali tiegħek.

AE: Fejn qed tarawha Dar il-Mediterran? Ah, mela, beneficiary, when targeting certain locations, advertisers are required to disclose who will benefit from - no, imma, no, Dar il-Mediterran m'għandha x'taqsam xejn, la bħala beneficiary, u lanqas bħala payer, iġifieri ma nafx, ma nafx nirrispondi fuqha din.

80 SPW: Forsi din il-persuna li mit-team tiegħek -

AE: Ehe.

SPW: - Jista' jgħina f'dak ir-rigward, għax nassumi li hu kien risponsabbli biex -

85 AE: Ijja mela, ma, m'għandix problema, j-, jispjegaha, imma, ha nerga' ngħid iġifieri il-payment sar minn, minn din il-persuna, u Dar il-Mediterran m'għandha x'taqsam xejn hliel li sar l-event hemmhekk, iġifieri li għamilna krejna, imma jista' jitle' jispjegaha, erm -

SPW: Meta jiġi għall-, għall-immaniġjar tal-page tal-Facebook tiegħek -

AE: Ehe.

90 SPW: - Normalment l-istess persuna tkun risponsabbli, jew hemm diversi nies li mbagħad ikollhom aċċess per eżempju, f'dan il-każ għar-riklam -

AE: Hemm -

SPW: - Id-dettalji li jistgħu -

AE: Le, hemm diversi nies, imma f'dan il-każ, dan, dan il-persuna ha hsielha.

95 SPW: Ok

JA: Nim- nimmagina naturalment il-, il- erm, id-dipartiment tiegħek hallas il-kera lil, lil Dar il-Mediterran hux hekk?

AE: Mhux hekk u, krejnieha u -

JA: Normali insomma.

100 AE: Iġifieri kien hemm, yes, yes. Imma jien ma nidholx fihom dawn, dawk issues ta' procurement iġifieri eh kien hemm eh eh il-, il-back drops, id-dawl, is-sound, li jsiru f'events normali. Però Dar il-Mediterran m'għandha x'taqsam xejn ma', ma' dan. Imma jista' jitle' u jispjega hu, jġifieri probabbli dik xi input, ma, ma nafx.

105 CP: Iġifieri biex inkunu ċari l-istess persuna kienet qed tiegħu hsieb anki l-pubbliċità fuq, fuq il-paġna personali tiegħek?

AE: Il-paġna personali tiegħi hemm diversi nies jiehdu hsiebha.

SPW: Ok, so dan l-individwu -

AE: Yes, imma ukoll.

110 SPW: Hekk hu, so same person, għall-kont tal-Facebook erm, tal-, tad-djalogu soċjali biex nifthemu -

AE: Mhm mhm mhm.

SPW: - U tiegħek personali.

AE: Imma tiegħi personali, hemm hafna nies jiehdu hsiebha wkoll, iġifieri.

SPW: Okay alright

115 JA: U hemm x'indi- iġifieri, m'hemmx -

AE: X'inhi l-issue, jekk jew forsi għiduli x'inhi l-issue, għalfejn qed tistaqsuni din il-mistoqsija nkun nista' nifhem aħjar -

SPW: Għax ahna ma, ma, m'għandniex idea għalfejn dehret Dar il-Mediterran -

AE: Lanqas jien onestament, iġifieri -

120 JA: Iġifieri d-domanda li kont se ngħamillek, jekk hemmx individwi fis-segretarjat tiegħek li għandhom xi konnessjoni ma' Dar il-Mediterran ukoll-

AE: Hekk hu, not at all no.

JA: Tiġi, tiġi -

AE: Le le

125 JA: - Superfluwa.

AE: Għax din Beneficiary ma, u lanqas hija payer. Beneficiary fis-sens li għamilna l-event hemmhekk.

JA: Eżatt. Hekk hu hallastu l-kera.

130 AE: Erm, imma payer ma, ma, ma nafx. I mean, forsi hemm xi drop down list, ma nistax nifhem.

SPW: Għalhekk għalhekk -

JA: Aħna ukoll, aħna ukoll għamilna attivitajiet hemm fil-fatt -

AE: Eh, mela, mela eżatt.

JA: Kont preżenti inti iġifieri -

135 AE: Imma - ma nafx, onestament jista' jitla', faċilment u, u jispjega hu.

JA: Ok.

SPW: Ok.

JA: Hemm xi domandi oħra? Dottoressa jew Charles?

CP: Xejn minn naħa tiegħi.

140 SPW: Fuq din le, ok?

JA: Nagħlqu fuq din? Ok mela dik hija s-

AE: Erm jiena l-punt ha nerga' nishaq, għax l-ilment kien, li użajt fondi pubbliċi għal, għal, għal għal boost, iġifieri jien, jiena hareġ ċar illi, it's not the case fil-verità.

JA: Ok.

145 AE: Il-, il-, id-dwejjaq li għandi li hlejt tlett ijiem -

JA: Iva.

AE: Għal 50 Euro erm -

JA: Iva. Hekk hu, hekk hu. Illum, illum -

150 AE: U, u, il-gazzetti, illi jhamguk ab initio, iġifieri jien esebejthom, segretarju parlamentari jinqabad jabbuza minn fondi pubbliċi. Ab initio, iġifieri - dan tiegħek.

JA: Ok. Mela ha nagħlaq fuq din. Din hija s-sustanza ta' xhieda, ha nerga niftaħ ta imbagħad. Din hija sustanza ta' xhieda ta', tas-Segretartju Parlamentari Dr Andy Ellul, dettata minnu stess fuq it-tape. Mela issa niġu għall-każ -

K053 – Sommarju ta' laqgħa mas-Sur Luke Cassar

Kaž: K/053

Data: 3 ta' Mejju fil-11.00

Preżenti: Prim Imħallef Emeritu Joseph Azzopardi, Kummissarju għall-Istandards fil-Ħajja Pubblika
Charles Polidano, Direttur Ġenerali fl-uffiċċju tal-Kummissarju
Dr Sarah Pace Warrington, Senior Investigator fl-uffiċċju tal-Kummissarju

Is-Sur Luke Cassar

Il-Kummissarju għall-Istandards fil-Ħajja Pubblika ta l-ġurament lix-xhud, is-Sur Luke Cassar, u fakkru li mhuwiex qed jiġi investigat minnu però li seta' jagħzel li ma jirrispondix jekk haseb li seta' jinkrimina ruħu.

Il-kariga tas-Sur Cassar fis-Segretarjat tal-Onor. Ellul

Is-Sur Cassar gie mistoqsi jispjega x-xogħol tiegħu fis-segretarjat tal-Onor. Andy Ellul. F'dan ir-rigward, qal li ma jaħdimx 'full-time' mas-segretarjat, però li jaħdem 30 siegħa fix-xahar, u li x-xogħol tiegħu huwa primarjament:

*"mal-attivitàjiet jekk għandhom x'jaqsmu ma' press conferences, events, u affarijiet ta' dik ix-xorta. Barra minn hekk, meta jkun hemm nuqqas għax xi hadd ikun jew bil-leave jew ma jkunx hemm persuna, nagħmel ukoll xogħol rilatat ma' midja, għandi esperjenza f'dak il-qasam, allura qisu speċi meta jkun hemm nuqqas, I take over u nagħmel ċertu press releases, meta jkun hemm il-bżonn, erm u f'ċertu instanzi nagħmel ukoll social media posts."*¹

Il-kontijiet/paġni tal-mezzi soċjali bl-isem 'Djalogu Soċjali' u tal-Onor. Ellul

Fir-rigward tal-kontijiet/paġni tal-mezzi soċjali uffiċjali, f'dan il-każ il-paġna fuq Facebook bl-isem 'Djalogu Soċjali', mistoqsi dwar min jieh u hseib/jimmaniġġja l-mezzi soċjali fis-segretarjat tal-Onor. Ellul, is-Sur Cassar qal li:

*"- jiena fost, ma' nies oħrajn, għandna kontroll fuq il-paġna [...] ta' Facebook, tad-Djalogu Soċjali. Issa Djalogu Soċjali fiha, Djalogu Soċjali l-paġna fuq Facebook, ma jidhirlx li għandna Instagram u affarijiet oħra, jidhirlx li Facebook biss għandna, mhijiex xi paġna sigrieta. Erm, imma kontroll għandi jiena, u ovvjament nies oħra fis-segretarjat, jekk tridu nista' ngħaddilkom lista għax tinbidel skont min ikun hemm. Erm, basically that's it. Issa imbagħad tal-Onorevoli Ellul personali jien ukoll għandi aċċess għaliha, ġejja anke minn qabel l-elezzjoni meta kien għadu mhux membru fil-Kabinett, erm, u hemm ukoll nies oħrajn li għandhom aċċess għaliha."*²

¹ Reġistrazzjoni tax-xhieda 01:01

² Reġistrazzjoni tax-xhieda 02:03

Is-Sur Cassar spjega li mhux kulhadd għandu l-istess livell ta' aċċess fuq din il-paġna u qal li fil-livell tas-segretarjat, hu jkollu 'overarching rights'. Spjega li l-aċċess għall-paġna jista' jingħata ukoll lil individwi oħrajn skont il-bżonn.

Il-pubblikazzjoni u 'boosting' tal-post suġġett tal-ilment

Mistoqsi biex jispjega l-proċess ta' kif ġie ppubblikat ir-riklam in kwistjoni, is-Sur Cassar qal:

*"Mela, il-pubblikazzjoni per se kienet rilatata mal-Premju Haddiem tas-Sena. Issa, din ġrat anke s-sena ta' qabel, fejn aħna għamilna konfere- press conference li d-differenza bejn is-sena ta' qabel u dis-sena kienet li dis-sena ħarġet DOI only, ma nafx inthomx familjari ma' kif taħdem is-sistema imma, il-, press conference ġeneralment ikollha livelli differenti, full press ikunu mistednin il-media, DOI only ikun, li tinħadem just mill-, mill-, mis-segretarjat u mbagħad toħroġ through id-DOI u tiġi ppubblikata b'set ta' ritratti u ġieli filmati"*³ u

*"din il-press conference, din l-instance partikolari ġrat hekk iġifieri kienet a DOI only event fejn tkellmu s-Segretarju Parlamentari u Angela Agius li tiġi l-President jew tiġi ċ-Chairperson tal-, tal-kumitat tal-, tal-Premju Haddiem tas-Sena u mbagħad ħriġna għall-mezzi tal-midja, ħriġna l-filmati u ħriġna r-ritratti - u fost il-filmati kien hemm is-social media video li ħareġ fuq il-, fuq il-Facebook."*⁴

Mistoqsi jekk hu kien responsabbli biex ittella' dan ir-riklam fuq il-paġna tal-Facebook, is-Sur Cassar qal:

*"Dak ma kienx riklam, dak kien video clip, sar, sar riklam wara, jiġifieri oriġinarjament kien, kien video ta' social media, li bħal videos oħrajn f'dan il-, f'dan l-instance partikolari ehe naħseb jien, jidhirli milli nista' niftakar li jiena tellajtu, ħabba l-fatt li l-persuna, ma kienx hemm Communications dak iż-żmien."*⁵

Is-Sur Cassar ġie mistoqsi jekk kienet xi ħaġa normali li membru tas-segretarjat iħallas għal riklam. Qal li din qatt ma saret, u milli seta' jiftakar, ma reġġhetx saret. Kompla jispjega:

*"Li kellu jiġri u kien żball min-naħa tiegħi kien li jien kelli nagħmel boosting fuq il-page tas-Segretarju Parlamentari, tiegħu personali, jiġifieri, unfortunately għamiltha mill-mobile u inżertajt ma tantx jiena Prattiku mal-mobile u ma, ma kelli aċċess għal-laptop u flok għażilt il-paġna, għandi numru ta' paġni, flok għażilt il-paġna tas-Segretarju Parlamentari, għażilt il-paġna ta' Djalogu Soċjali, jiġifieri, minn dak il-lat kien żball min-naħa tiegħi."*⁶

Mistoqsi biex jgħid jekk kienet intenzjonata li l-filmati jidher fuq il-paġna 'Djalogu Soċjali' bħala boosted/sponsored post, is-Sur Cassar qal:

"[I]l-video dejjem jitla' l-ewwel fuq il-paġna tad-Djalogu Soċjali, ħabba r-raġuni li huwa video li huwa produced għal, għall-operat tal-gvern. Issa, once li jkun hemmhekk, ħafna drabi, wara ftit ħin, intellgħuh ukoll fuq il-paġna tal-, tas-Segretarju Parlamentari kif jagħmlu - kulhadd. Hemm raġuni ukoll il-fatt li aktar għar-reach tal-pages, ta' waħda huwa vera, żgħir, mentri mbagħad tal-politiku, għal, għal bosta raġunijiet li m'hemmx għalfajn nidħlu fihom, tkun ikbar. So, jiena, tellajtu fuq l-ewwel waħda u imbagħad tellajtu fuq it-tieni waħda. Meta tellajtu fuq it-tieni waħda flok għamilt boost fuq dik, għamilt boost fuq l-oħra. Issa, ġeneralment anke fuq

³ Reġistrazzjoni tax-xhieda 03:39

⁴ Reġistrazzjoni tax-xhieda 04:10

⁵ Reġistrazzjoni tax-xhieda 04:43

⁶ Reġistrazzjoni tax-xhieda 05:15

tas-Segretarju Parlamentari, ma nagħmlux boost, jiġifieri rari jsir boost, sar boost fuq din in particular għax meta tagħmel boost Facebook itik il-function li flok tħallih tagħmel button biex in-nies jistgħu jagħmlu xi haġa, f'dan il-każ, to apply⁷, jiġifieri x-xewqa kienet li aħjar tagħmel boost biex in-nies jagħmlu s-submissions tagħhom fuq website li hija totalment separata minn Facebook biex ikun hemm submissions għall-Premju Haddiem tas-Sena, jiġifieri, dik kienet l-intenzjoni għalfejn saret il-boost, biex ikun hemm il-functionality ta' din il-button.”⁸

Mistoqsi kienet intenzjonata li l-boost isir fuq il-paġna personali tal-Onor. Ellul, is-Sur Cassar qal: “Iva, minn fondi personali”⁹. Mistoqsi jekk l-iskop tal-boost kien sabiex in-nies japplikaw għall-premju, is-Sur Cassar irrisponda: “biex ikun hemm iktar reach għall-Premju Haddiem tas-Sena.”¹⁰ Spjega li:

“is-Segretarju Parlamentari inzerza ma tantx għandu remit wiesgħa allura kull haġa li, li nagħmlu nippruvaw kemm jista' jkun, nimbuttaw, I mean, unfortunately, ir-remit fil-Kabinett huwa żgħir, u l-Premju Haddiem tas-Sena huwa l-iktar haġa li forsi tagħtih vizibbiltà fuq livell ta' xi haġa tangibbli għax hafna drabi jkun qed jikkellm fuq, fuq, drittijiet li ċerti nies, u speċjalment it-target audience, tagħna, ma tifhimhomx.”¹¹

Mistoqsi jekk wiehded jista' juża ċerti ‘features’ fuq Facebook biss jekk iħallas jew jagħmel boosted post, is-Sur Cassar wieġeb fl-affermattiv u qal li dan jista' jsir biss jekk ikun hemm “xi tip ta' input finanzjarju, issa tista' tkun 10 euro, tista' tkun 5000, imma ovvjament f'dan il-każ kienet 50 jidhirl”¹².

Mistoqsi jekk kellux xi struzzjonijiet speċifiċi fir-rigward ta' dan il-post, jew jekk hadem fuq inizjattiva tiegħu, is-Sur Cassar qal:

“le kienet inizjattiva tiegħi li li li, li jsir boost, jiġifieri ġeneralment, ehe nitkellmu isma ejja naraw kif din toħroġ – inti ġeneralment Facebook għandek limit jekk m'għandekx boost, jekk tagħmel boost, qisu jittrip - jittriplikkalek ir-reach, so – u, habba l-fatt li, qisu, hemm ċertu posts li mhux worth it tagħmillhom imma hemm ċertu posts li worth it. Once li inti tagħmel dik il-boost, jekk imbagħad in-nies jagħmlulek ‘like’ tagħmillhom ‘invite’ ha jżiedu fuq il-page allura qisek qed tkabbar ir-reach ukoll tal-page, u hafna drabi, ċertu, ċertu instances, rari ta jiġifieri, tgħoddhom fuq idejk, nagħmlu boost biex jżied, per eżempju, ġieli għamel boost, ġieli għamilha hu stess, erm fuq tal-Milied, nagħmlu mod, jew fuq xi haġ'oħra.”¹³

Mistoqsi jekk l-impjegati fis-segretarjat li x-xogħolhom jinvolvi l-mezzi soċjali jaħdmu għal rashom jew jekk jirċievu struzzjonijiet fir-rigward ta' posts u boosts speċifiċi, is-Sur Cassar qal li hafna drabi, jkun hemm diskussjoni internament “jiġifieri, niddiskutuhom ta, għandna Whatsapp group u ngħidu' isma din, worth it?” u xi hadd jgħid iva nagħmluha, jew ma nagħmluhiex”¹⁴. Qal li

⁷ Iktar tard waqt din il-laqgħa, is-Sur Cassar esebixxa l-mowbajl tiegħu meta ġie biex jispjega kif ġie ppubblikat ir-riklam in kwistjoni, u indika b'mod iktar preċiż li l-function li ried juża fuq il-boosted post kien function intitolat ‘Learn more’ (reġistrazzjoni tax-xhieda 14:20).

⁸ Reġistrazzjoni tax-xhieda 05:53

⁹ Reġistrazzjoni tax-xhieda 07:10

¹⁰ Reġistrazzjoni tax-xhieda 07:16

¹¹ Reġistrazzjoni tax-xhieda 07:22

¹² Reġistrazzjoni tax-xhieda 08:08

¹³ Reġistrazzjoni tax-xhieda 08:33

¹⁴ Reġistrazzjoni tax-xhieda 09:50

ħafna drabi ma ssirx diskussjoni dwar il-posts/boosts fuq il-mezzi soċjali, għaliex ħafna mill-‘posts’ ma jkunux ‘boosted’.

Il-ħlas għar-riklam

Mitlub jikkonferma li d-dokumenti ppreżentati mill-Onor. Ellul kienu kopji ta’ kontijiet tiegħu, is-Sur Cassar ikkonferma li d-dokumenti kienu kopja tal-kont tiegħu minn fejn jimmaniġġja l-mezzi soċjali, u kopja ta’ kont bankarju tiegħu minn fejn tħallas l-ammont għall-boost tar-riklam in kwistjoni. Qal ukoll li dak l-ammont sussegwentement gie rifondat mill-Onor. Ellul:

“iva iva daww huma tiegħi, ehe bażikament il-, il-, mela il-Facebook jithallas skont mingħalija meta jilħaq reach, issa kif tista’ tara hawn affarjiet oħra [...] għax jiena ovvjament nagħmel xogħol anke għal, għal entitajiet oħra”¹⁵ u

“minn dan tħallas mir-Revolut account li huwa tiegħi”¹⁶ u “suppost kellu jgħaddielkom li mbagħad għaddiehomli hu l-50 euro”¹⁷.

Għalfejn dehret Dar il-Mediterran bħala l-Beneficiary u Payer fuq ir-riklam

Mistoqsi għalfejn Dar il-Mediterran dehret bħala l-Beneficiary u Payer fuq ir-riklam imtella’ fuq il-paġna tal-Onor. Ellul, is-Sur Cassar spjega li f’dak il-perjodu, Facebook kien introduċa r-Reporting function li tirrikjedi li wieħed jindika min ħa jibbenifika minn boosted post.

F’dan il-każ, qal li:

“il-‘Beneficiary’, dejjem, għal xi - tiegħi, ma nafx jekk hux ta’ kulhadd l-istess, jieħu l-ewwel wieħed, flok jagħmel placeholder text, jieħu l-ewwel wieħed li qatt għamilt, li nzerta kien Mediterranean Conference Centre, u meta għafast submit, tela’ b’dak, jiġifieri jekk nerġgħu nagħmluha issa, jekk naqbd u post in general, ħa jerġa’ jtellana Mediterranean Conference Centre, jiġifieri dak kien, żball number two, min-naħa tiegħi. Sfortunament grať f’gurnata fejn ma kontx qed nistenna li ħa ssir il-boost, hekk kif għidtilkom għamiltha mill-mobile u qbadt u għafast boost post - .”¹⁸

F’dan l-istadju s-Sur Cassar eżebixxa l-mowbajl tiegħu lil dan l-Uffiċċju u spjega kif sar l-iżball permezz ta’ liema Dar il-Mediterran giet indikata bħala l-Beneficiary u Payer tar-riklam. Is-Sur Cassar qal li meta jimmaniġġja kwalunkwe riklam/boosted post, minħabba dan il-‘glitch’, l-uniku isem li jidher fil-lista minn fejn jista’ jagħżel isem ta’ Beneficiary u Payer huwa ‘Mediterranean Conference Centre’. Mistoqsi jekk jista’ jżid ismijiet ta’ entitajiet oħra u jekk dawn imbagħad jidhru f’lista (f’dropdown menu), is-Sur Cassar qal li xorta jidher biss isem Dar il-Mediterran, bħala l-ewwel entità li qatt indika bħala Beneficiary u Payer, u li ma jistax ineħħih.

Qal:

“fil-fatt jekk taraha issa din just għamiltha hekk biex, biex just sempliciment, mhux ħa nagħmel boost għax m’għandix bżonn, imma jekk taraha issa, jekk tara minn fejn ‘Choose Beneficiary’ xorta jibqa’ jgħidlek – jiġifieri inti trid tagħmel hekk u ‘create new’, [...] u ma nistax

¹⁵ Reġistrazzjoni tax-xhieda 10:36

¹⁶ Reġistrazzjoni tax-xhieda 10:53

¹⁷ Reġistrazzjoni tax-xhieda 11:03

¹⁸ Reġistrazzjoni tax-xhieda 11:26

nifhem ilghala din il-Facebook għamluha hekk, jiġifieri jekk tagħmel żb - u m'hemmx çans tirrangaha jekk tagħmel żball għax once li telgħet - .”¹⁹ u

“Kienet function ġdida dak iż-żmien, jiġifieri kien ilhom xi xahar kienu għamluha. Inzerta l-ewwel darba li użajtha jiena, u kif jidhru anke f’, - hemmhekk, kienet għax kont qed nagħmel biċċa xogħol, lill-MCC, Mediterranean Conference Centre, kienu qed jagħmlu, aw kellhom event, u nżertajt ibboostajt, u ovjament kelli nikteb min kien il-Beneficiary. Little did I know li l-Beneficiary baqa’ jidher hekk, fuq, fuq il-x’jismu, jiġifieri llum il-ġurnata ġieli, ġieli nkun ha nagħmilha l-iżball u niftakar fikom”²⁰ u

“iċ-ċucata hija li jekk inti tolqot boost post li qiegħda viċin waqt li qed tagħmilha, once li għamiltha you’re, you can’t change it.”²¹

Mistoqsi jekk dan il-‘glitch’ fejn ma jidhru ismijiet ta’ entitajiet ohra jirrizulta ukoll fuq laptop, is-Sur Cassar irrisponda fl-affermattiv, però qal li hija iktar faċli li individwu jara l-paġna sħiħa fuq laptop għax hemm iktar spazju, u huwa inqas faċli li wiehed jieh u żball minhabba l-format tal-paġna fuq kompjuter.

Fir-rigward tal-paġna uffiċjali, cioè ‘Djalogu Soċjali’, fejn deher ukoll riklam dwar il-Premju Haddiem tas-Sena, il-Beneficiary u Payer indikat fuq dak ir-riklam huwa l-Premju Nazzjonali Haddiem tas-Sena. Is-Sur Cassar qal li meta ġie biex jibboostja l-post fuq dik il-paġna, kien induna bl-iżball u biddel id-dettalji qabel ma tella’ l-post.

Qal ukoll illi sfortunatament, il-Beneficiary u Payer jistgħu jiġu ttajpjati manwalment mingħajr restrizzjoni jew bżonn ta’ konferma ta’ min qed jibbenifika minn, jew iħallas għall-post.

Sommarju magħmul minn: Dr Sarah Pace Warrington

Data tal-aħħar reviżjoni: 22 ta’ Mejju 2024

¹⁹ Reġistrazzjoni tax-xhieda 12:05

²⁰ Reġistrazzjoni tax-xhieda 12:39

²¹ Reġistrazzjoni tax-xhieda 15:17

Traskrizzjoni tax-xhieda tal-Onor. Dr. Andy Ellul

Każ: K/053

Data: 10 ta' Lulju 2024 fl-10:00am

Preżenti: Prim Imħallef Emeritu Joseph Azzopardi, Kummissarju għall-Istandards fil-Ħajja Pubblika - JA
Charles Polidano, Direttur Ġenerali fl-uffiċċju tal-Kummissarju - CP
Dr Sarah Pace Warrington, Senior Investigator fl-uffiċċju tal-Kummissarju - SPW
Dr George Camilleri, Investigator fl-uffiċċju tal-Kummissarju - GC

L-Onor. Dr Andy Ellul – AE

Is-Sur Sean Mangion, Kap tas-Segretarjat, SM

-
- 5 JA: Każ numru 53, preżenti il-Kummissarju, id-Direttur Ġenerali, l-avukat, investigatur, senior, avolja għadha żgħira, Dr. Pace Warrington, u investigatur Dr George Camilleri. U preżenti Dr Ellul, naturalment, is-Segretarju Parlamentari u s-Sur -?
- SM: Head of Secretariat
- JA: eh –
- SM: Sean
- 10 JA: Head of Secretariat?
- SM: Sean Mangion, Sean Mangion
- JA: Sean Mangion. Mela, Dr Ellul xtaq jagħmel –
- AE: iva, hekk hu
- JA: - xi osservazzjonijiet.
- 15 AE: Eżatt, jiena xtaqt nagħmel kjarifika, fis-sens, illi, l-evidenza li ressaqt, fejn is-sur Cassar spjega illi erm min-naħa tiegħu kien sar żball, għaliex ried jibboostja page u bboostja ohra, jiġifieri dik l-evidenza jien, dik -, dak ix-xhud ħa ngħid hekk, ressaqtu, għax dik hija l-verità, għax la ma tħallsux minn, minn fondi pubbliċi, dik
- 20 hija l-verità, però ma ressaqtx din l-evidenza biex b'xi mod, nagħti x'nifhem erm, jew, l-opinjoni tiegħi hija dwar il-fatt illi jekk isir boost, minn fondi pubbliċi dak ikun hemm xi ksur tal-linji gwida -
- JA: Neċessarjament
- AE: Neċessarjament
- JA: Għax jista' jkollok u

25 AE: Neċessarjament, iġifieri, ergajt tlabt biex nerga' nixhed hawnhekk, biex ma niġix interpretat illi b'xi mod ressaqt dik l-evidenza u, niġi nterpretat li qed ngħid illi jekk tagħmel boost minn fondi pubbliċi fiċ-ċirkostanzi kollha, tkun qed tikser il-linji gwida -

JA: Alright

30 AE: Jiġifieri, ressaqt, skużani qed nirrepeti imma –

JA: Le le ma jimpurtax jiġifieri ara qed nifhmekx tajjeb

AE: - ressaqt dak ix-xhud –

JA: Jiġifieri l-boost –

AE: - għax dik hija l-verità -

35 JA: sewwa

AE: - ha żball –

JA: Jekk qed nifhmek sew, il-boo – jekk isir boost, jekk ikun ta' xi haġa, jien naf ta' importanza nazzjonali hemmhekk alright jiġifieri–

AE: eżatt, jiena nemmen illi, l-ewwelne –

40 JA: hemm boost u boost biex niftehmu, qed, fhimtek sew?

AE: eżatt, eżatt

JA: alright alright

AE: L-ewwelnett il-Kodiċi ta' Etika tal-Ministri, jobbligana, ninfurmaw il-pubbliku b'ċertu affarijiet, issa fil-każ tiegħi, la qiegħed hawn, ha ngħidha, it was something, huwa Premju Nazzjonali Haddiema tas-Sena, jiġifieri, fejn, jin-, jin-, jinħatru panel ta' judges indipendenti, erm, hemm skrutinju, ki-, kif isiru, kif jintgħażlu, hemm proċess pubbliku kif wieħed japplika, u ovvjament jien bħala politiku, irrid li jkolli konkorenza għax ma rridx –

45 JA: ikun flop

50 AE: heqq eżatt, erm, iġifieri u issa ergajna bdejna l-proċess, u jerga' jibda l-ħsieb illi isma, ha jkollna, applikanti biżżejjed? Jiġifieri fejn jien, fejn jiena bħala politiku nħoss li mhux qed inkun partigġjan u mhux qed nittargetja l-kostitwenza imma hi – hija xi haġa on a national level, Alla ħares nasal fi stat illi ma nkunx nista' nagħmel, boost, biex, erm, ingib iktar, ingib iktar target audience, jiġifieri jiena,

55 AE: dak kollox.

JA: Ok. Din hija s-sustanza tal-intervent tal-Onorevoli Andy Ellul, dettata minnu stess fuq it-tape.



GVERN TA' MALTA
SEGRETARJAT PARLAMENTARI
GĦAD-DJALOGU SOĊJALI

24 ta' Settembru 2024

Lill-Kummissarju għall-Ħarsien tal-Istandards fil-Ħajja Pubblika

Għażiż Kummissarju, Prim Imħallef Emeritus,

Nirreferi għall-ittra tiegħek datata 2 ta' Settembru 2024 in konnessjoni mal-investigazzjoni li l-uffiċċju tiegħek intalab jagħmel mill-Onorevoli Karol Aquilina u Ivan Castillo b'referenza għall-“Każ K/053 riklam imħallas minn fondi pubbliċi”.


Illi b'rispett lejn l-awtorità tal-uffiċju tiegħek, m'għandi l-ebda oġġezzjoni li nagħmel apologija kif ġie propost u nimpenja ruħi li fil-promozzjoni ta' avvenimenti pubbliċi li jkunu jaqgħu taħt ir-responsabbiltà politika tiegħi, dan l-akkadut ma jirrepetix ruħu.

Madankollu, umilment nirrileva li l-Kodiċi ta' Etika għall-Ministri u Segretarji Parlamentari (it-Tieni Skeda tal-Att dwar Standards fil-Ħajja Pubblika (KAP570)), u senjatament klawnsola numru 10, titfa' responsabbiltà wkoll fuqi bħala Segretarju Parlamentari li ngħarraf (10.1) “...lill-pubbliku u lill-media bl-attivitajiet ministerjali fuq bażi regolari u b'mod organizzat”. Fl-istess waqt, klawnsola 10.4 ttenni illi “fl-interess pubbliku, il-Ministri għandhom jaraw li jkollhom komunikazzjoni miftuħa mal-imsieħba soċjali, għaqdiet mhux governattivi, għaqdiet professjonali, mezzi tax-xandir u pubbliku ingenerali”.

Illi l-promozzjoni tal-avveniment in kwistjoni saret propju fl-ispirtu ta' dawn ir-responsabbilitajiet espressi fil-kodiċi ta' Etika u għall-ebda skop ieħor.

Finalment, nerga' ntenni l-pożizzjoni diġa espressa fil-Kumitat dwar l-Istandards fil-Ħajja Pubblika dwar il-bzonn li nħarsu lejn ‘Guidelines on Government Advertising and Promotional Material’ ippublikati mill-Kummissarju għall-Istandards fil-Ħajja Pubblika preċedenti, b'tali mod li nassiguraw li dawn jilhqqu l-iskop tagħhom, b'rispett lejn ir-responsabbilitajiet kollha stabbiliti fil-kodiċi tal-etika.

Għaldaqstant, minkejja r-rimarki tiegħi fir-rigward tad-deċiżjoni mogħtija fil-konfront tiegħi, umilment nikkonferma illi qiegħed nagħmel apologija, u nimpenja ruħi li fil-promozzjoni ta' avvenimenti pubbliċi li jkunu jaqgħu taħt ir-responsabbiltà politika tiegħi, dan l-akkadut ma jirrepetix ruħu.



Kordjalment,

Andy Ellul